

عمران سیریز نمبر 93

سہ رنگی موت

(پہلا حصہ)



کیپٹن فیاض نے ایک ماہ کی چھٹی لی تھی اور ساراوان کے جنگل میں منگل منارہا تھا۔ یعنی وہ شکار کا سیزن تھا۔ اور شکار کا سیزن ساراوان کے جنگل کو دھماکوں کا شہر بنا دیتا تھا۔ بے شمار شکاری یہاں کیمپ کرتے تھے۔ ہر طرف خیمے ہی خیمے نظر آتے۔ لیکن شکار وہی لوگ کر پاتے تھے جنہیں مقامی شکار کھلانے والوں کا تعاون حاصل ہو جاتا تھا۔

سیزن کی ابتداء میں ان لوگوں کا باقاعدہ طور پر نیلام ہوتا تھا۔ بسا اوقات اتنی بڑی بولیاں لگتیں کہ شکاریوں کو پسینہ آ جاتا۔ اور زیادہ تر شکاری ان کی خدمات سے محروم ہو جاتے تھے۔ لہذا انہیں صرف پکنک ہی پر اکتفا کرنا پڑتا۔ شکار خواب و خیال ہو کر رہ جاتا۔

پیشہ ور شکار کھلانے والے جانتے تھے کہ جنگل کے کن حصوں میں شکار ہو سکتا تھا اور پھر ان کی رہنمائی کے بغیر بھٹک جانے کا بھی اندیشہ رہتا تھا۔ کیمپ تک واپسی ناممکن تو نہیں البتہ مشکل ضرور ہو جاتی تھی۔

اس بار کیپٹن فیاض اپنی پارٹی سمیت ذرا دیر سے پہنچا تھا اور سارے شکار کھلانے والے پہلے ہی کام نئے لگ چکے تھے! کسی طرح بھی کوئی ایسا آدمی نہ مل سکا جو جنگل میں ان کی رہنمائی کر سکتا۔۔۔ لہذا اس کی پارٹی صرف پکنک منارہی تھی۔

کیپٹن فیاض یہاں پہلی بار نہیں آیا تھا۔ لیکن اُسے یقین تھا کہ وہ محض اپنی یادداشت کے سہارے ان مقامات تک پہنچ سکتا ہے جہاں پہلے بھی شکار کھیل چکا تھا۔ ساراوان کا جنگل کچھ ایسا ہی تھا۔

پارٹی میں ایک خان صاحب ایسے بھی تھے جنہیں ایک دن تاؤ آگیا، کہنے لگے ”میاں جنگلوں کا کیرا ہوں! یہ عزیزم ساراوان کس شمار و قطار میں ہیں۔ افریقہ کے جنگلوں میں شکار کھیل چکا

ہوں.... وہ شکاری ہی کیا جو روئیدگی کی زبان نہ سمجھ سکے....!"

"روئیدگی کی زبان....!" کسی نے حیرت سے کہا "یہ کیا ہوتی ہے خان صاحب....!"

"جنگل میں پائی جانے والی نباتات راستہ بتاتی ہے۔ درخت سرگوشیاں کرتے ہیں۔ پودے اشارہ کرتے ہیں۔ بس سمجھنے والا ہونا چاہئے۔!"

"مت بکواس کرو....!" فیاض نے براہِ سامنہ بنا کر کہا۔

"کو بھئی ایسے ایسے تجربہ کار لوگ بھی اسے بکواس سمجھنے لگیں تو پھر بس اللہ ہی حافظ ہے۔!"

"بکواس نہیں تو اور کیا ہے۔!"

"کیپٹن فیاض صاحب! میں پیدا کئی شکاری ہوں۔!"

"حکیم لقمان کے بارے میں سنا تھا کہ جڑی بوٹیاں انہیں اپنے خواص بتا دیا کرتی تھیں۔ یا پھر یہ پیدا ہوئے ہیں نباتات کی زبان سمجھنے والے۔"

"کیپٹن صاحب! تھانہ نہ باشد!" خان صاحب بھٹا کر بولے۔

"میں نے آپ کو روکا تو نہیں.... بسم اللہ تشریف لے جائیے جب نباتات پوری معلومات فراہم کر دیں تو واپس آکر ہمیں بھی لے جائیے گا۔!"

"تو گویا میں واقعی بکواس کر رہا ہوں۔!" خان صاحب آنکھیں نکال کر بولے۔

"جی نہیں! مستند آپ کا ارشاد.... لیکن پہلے آپ کچھ شکار کر لائے اُس کے بعد ہم آپ کی رہنمائی قبول کر لیں گے۔!"

"تاؤ دلدار ہے ہو بیارے... اچھا میں تنہا ہی جا رہا ہوں... کچھ نہ کچھ لے کر ہی واپس آؤں گا۔!"

"کیوں کیڑے کلبائے ہیں دماغ میں.... کیا پہلے بھی کبھی ادھر آچکے ہو۔!"

"اس سے کوئی فرق نہیں پڑے گا۔ تم دیکھ لینا!" خان صاحب کسی قدر نرم پڑتے ہوئے بولے۔

بہر حال انہوں نے شکار کا تھیلا اٹھایا تھا۔ راتقل کا اندھ سے لڑکائی تھی اور نکل کھڑے ہوئے تھے۔ دوسرے ساتھیوں نے بھی انہیں اس سے باز رکھنے کی کوشش کی تھی لیکن کون سنتا ہے! فیاض خاموش ہی رہا تھا۔ اچھی طرح جانتا تھا کہ بھٹکیں گے اور پھر دوسرے شکاریوں کے ساتھ کسی نہ کسی طرح کیپ میں واپس آجائیں گے۔ ابھی تک ایسا ہوا نہیں تھا کہ کوئی انارڈی شکاری بھی بالکل ہی مفقود الحذر ہو گیا ہو.... دو چار دن بعد کیپ تک پہنچ ہی جاتا تھا۔

رات تک خان صاحب کی واپسی نہ ہوئی تو خواہ مخواہ کی بد مزگی پیدا ہو گئی۔ وہ خان صاحب کے بارے میں سوچے جارہے تھے اور سارا دن کے جنگلوں کی پرانی کہانیاں اکھڑ رہی تھیں۔ حشرات الارض سے لے کر بھوت پریت تک کی کلاسیکی کہانیاں۔!

"چلو سو جاؤ....!" کسی نے بھرائی ہوئی آواز میں کہا "صبح آکر وہ اطلاع دیں گے کہ انہیں نیکم پری اٹھا کر لے گئی تھی۔!"

"تب پھر شاید ہی وہ اُسے چھوڑ کر واپس آئیں۔!" دوسرا بولا۔

"یارو.... سنجیدگی سے غور کرو.... پتا نہیں بیچارے کچھ کیا گذری ہو۔!" تیسری آواز آئی۔!

انہوں نے زمین پر بستر لگائے تھے! اور ہر پردہ گرا دیے کی وجہ سے خیمے میں تاریکی تھی۔ باہر کہیں الاؤ جل رہے تھے اور کہیں پیٹرو میکس کی روشنی بے کراں تاریکی میں ہاتھ پاؤں مار رہی تھی۔ جنگل سائیں سائیں کر رہا تھا۔ کبھی کبھی جانوروں کی آوازیں دور تک سنائے میں لہراتی چلی جاتیں۔

کچھ دیر پہلے شکاریوں نے خاصی رنگ رلیاں منائی تھیں۔ کہیں موسیقی کی محفلیں جی تھیں۔ اور کہیں نقلیں اتارنے کا اکھاڑا لگا تھا.... لیکن اب صرف وہ روشنیاں باقی تھیں جنہیں رات بھر قائم رہ کر جنگلی جانوروں کو اس عارضی بستی سے دور رکھنا تھا۔ فیاض کے خیمے میں بھی خزانے کو خنچے لگے۔

پھر اچانک وہ سب جاگ پڑے تھے۔ باہر شور ہو رہا تھا! بوکھلا کر خیمے سے باہر نکل آئے۔ بہت تیز ہوا چل رہی تھی اور کئی خیمے دھڑا دھڑا جل رہے تھے۔!

"گرا دو.... جلدی سے خیمہ گرا دو....!" فیاض حلق پھاڑ کر چیخا تھا۔ پھر جلدی جلدی خیمے کی طنائیں کاٹی جانے لگی تھیں۔!

تھوڑی دیر بعد آگ پر قابو پایا گیا تھا اور آگ لگنے کی وجہ کے سلسلے میں چھان بین نہیں کی گئی تھی۔ کیونکہ وجہ تو صاف ظاہر تھی۔ باہر الاؤ جل رہے تھے۔ اچانک ہوا تیز ہو گئی اور چنگاریاں اُڑ کر خیموں پر گریں اور جو ہونا تھا ہو گیا۔!

صرف مالی نقصان ہوا تھا۔! زندگیاں محفوظ تھیں۔ الاؤ ٹھنڈے کر دیئے گئے اور پھر وہاں مکمل تاریکی ہو گئی تھی۔ لیکن اس حادثے کے بعد شاید ہی کسی کو نیند آسکی ہو۔!

دوسری صبح وہ خیمے دوبارہ نصب کر دیئے گئے تھے۔ جنہیں پچھلی رات کو گرا دیا گیا تھا۔ ایک طرف یہ سب کچھ ہو رہا تھا اور دوسری طرف کیپٹن فیاض، خان صاحب کے بارے میں دوسری پارٹیوں کے افراد سے پوچھ گچھ کر رہا تھا! کچھ شکاری رات گئے واپس بھی آئے تھے لیکن کسی نے بھی فیاض کے بیان کردہ حملے والے آدمی سے متعلق کچھ نہ بتایا۔

پھر دوپہر تک فیاض نے ایک ایسے پیشہ ور شکاری کو تلاش کر لینے میں کامیابی حاصل کر لی تھی جس نے تین گنا معاوضے پر اُن کے ساتھ جانے پر رضامندی ظاہر کر دی تھی۔

فیاض نے پارٹی سے صرف ایک آدمی کو ساتھ لیا تھا اور پیشہ ور شکاری سمیت خان صاحب کی تلاش میں روانہ ہو گیا تھا۔

”خواہ مخواہ اس شخص نے پریشانی میں مبتلا کر دیا۔“ فیاض کے ساتھی نے کہا تھا۔ یہ ایک جوان العرا نجیئر تھا۔۔۔ ارشد نام تھا۔۔۔ اور شکار کے خط میں بری طرح مبتلا تھا۔

”غلطی ہوئی مجھ سے۔“ فیاض بولا۔ ”خان صاحب کے قول کی تردید نہیں کرنی چاہئے تھی۔ بات وہیں ختم ہو جاتی۔“

”ان کا نائب میری سمجھ میں نہیں آیا۔“

”شیخی خورے ہیں۔“ فیاض براہِ سامنہ بنا کر بولا۔

”کیا واقعی افریقہ کے جنگلوں میں شکار کھیل چکے ہیں۔۔۔؟“

”خدا جانے۔۔۔ تین سال سے زیادہ کی واقفیت نہیں ہے۔“

دفعۃً شکاری چلتے چلتے رک گیا۔

”کیا بات ہے۔۔۔؟“ فیاض نے پوچھا۔

”ذرا سوچنے دیجئے کہ وہ کدھر گئے ہوں گے۔“ شکاری بولا۔ ”کیا وہ پہلے بھی کبھی ادھر آئے ہیں۔“

”میں نہیں جانتا۔۔۔ میرے ساتھ پہلی بار آئے تھے۔“

”ضرور آپکے ہوں گے۔“ شکاری نے کہا ”ورنہ اس طرح تہانہ نکل کھڑے ہوتے۔“

”بھائی تم یہی تصور کرو کہ وہ ادھر کبھی نہیں آئے تھے۔“

”اگر میں یہ تصور کر لوں جناب تو میرے فرشتے بھی اُن کا پتہ لگا سکیں گے اتنا بڑا جنگل ہے۔“

”اچھا تو پھر جس طرح مناسب سمجھو۔“

”یہی فرض کرنا پڑے گا کہ وہ پہلے بھی کبھی ادھر آئے ہیں۔ اسی طرح سنت کا تعین کرنے میں مدد ملے گی۔“

فیاض کچھ نہ بولا۔ تھوڑی دیر بعد شکاری ایک طرف چلنے لگا تھا۔ ارشد نے فیاض کی طرف دیکھ کر سر کو جنبش دی تھی اور بولا تھا۔ ”میں بھی پہلی ہی بار آیا ہوں۔“

فیاض کچھ کہے بغیر شکاری کے پیچھے چلتا رہا۔۔۔ تھوڑی دیر بعد شکاری نے پوچھا۔ ”صاحب آپ کا خیمہ تو محفوظ رہا تھا۔“

”بروقت آنکھ کھل گئی تھی۔ خیمہ گرا دیا۔ ورنہ شاید وہ بھی محفوظ نہ رہتا۔“

”پتا نہیں کون کبخت تھا۔“

”اُوہ۔۔۔ تو کیا آگ لگائی گئی تھی۔“

”جی ہاں۔۔۔ حالانکہ ہوا تیز تھی۔ لیکن یقیناً جانے کہ آگ کسی الاؤ کی چنگاری نے نہیں بھڑکائی تھی۔“

”کوئی خاص دلیل رکھتے ہو اس سلسلے میں۔“

”ارے صاحب! تیل میں ڈوبے ہوئے کپڑے کے گولے ملے ہیں جنہیں استعمال نہیں کیا جاسکا تھا۔ اتنے ہی گولوں سے کام چل گیا تھا جنہیں آگ لگا کر خیموں پر پھینکا گیا تھا۔“

”بالکل نئی بات! پہلے تو کبھی سننے میں نہیں آیا کہ یہاں ایسا کوئی واقعہ ہوا ہو۔“

”اگر وہ گولے نہ ملتے تو یہ حادثہ اتفاقاً ہی قرار پاتا۔“

”تو پھر کہیں یہ روز کا کھیل نہ بن جائے۔“ فیاض بولا۔

”اب مشکل ہے! لوگ چو کس رہیں گے۔ کچھ جاگیں گے اور کچھ سوئیں گے۔“

”اچھے بھلے لوگ بھی بسا اوقات سنک جاتے ہیں۔“ شکاری نے کہا اور پھر رک گیا۔

یہاں آس پاس چند اونچے درخت تھے اور دور تک قد آدم جھاڑیاں بکھری ہوئی تھیں۔

”میرا خیال ہے کہ اب میں کسی درخت پر چڑھ کر دیکھوں۔“

”ضرور۔۔۔ ضرور۔۔۔“ فیاض بیزار سے بولا۔

شکاری درخت پر چڑھنے کی کوشش کرنے لگا۔ فیاض نے جیب سے سگریٹ کا پیکٹ نکالا۔

”پنتان صاحب! کر کری ہو گئی ساری تفریح....!“ ارشد نے کہا۔

”میرا مقصد بھی صرف آؤنگ تھا، شکار ہوتا یا نہ ہوتا....!“ فیاض نے کہا اور سگریٹ کا پیکٹ اس کی طرف بڑھا دیا۔

پھر دونوں نے سگریٹ سلگائے تھے اور شکاری کو درخت پر چڑھتے دیکھتے رہے تھے۔!

”میرا خیال ہے کہ خان صاحب کہیں نباتات کی قوالی سننے بیٹھ گئے ہوں گے۔!“ ارشد نے کہا۔

”بیٹھنا معقولوں سے سابقہ پڑ چکا ہے لیکن یہ خان صاحب اپنی نوعیت کے ایک ہی نکلے۔!“

”کرتے کیا ہیں....؟“ ارشد نے پوچھا۔

”شہر میں کئی بڑی عمارتوں کے مالک ہیں۔ ہزاروں روپے ماہانہ کرایہ آتا ہے اس لئے باتوں کے علاوہ اور کچھ نہیں کرتے۔!“

”مجھے باقی کے شکار کا قصہ سنا رہے تھے۔!“ ارشد بولا۔ ”ماننا پڑے گا کہ اچھے داستان گو ہیں۔ پورا نقشہ کھینچ دیتے ہیں۔!“

شکاری درخت کی انتہائی اونچائی پر پہنچ کر چاروں طرف نظریں دوڑا رہا تھا۔

”ویسے بھی اس بار شروع ہی سے عجیب طرح کی خلش ذہن میں موجود رہی ہے۔!“ فیاض بولا۔

”اس سے تو بہتر تھا کہ مسلسل سفر کرتے رہتے۔!“

”یوں بھی کیا بڑے تھے.... اگر یہ تالائق آدمی....!“

”ارے.... وہ آگ والی بات تو رہی گئی۔!“ دفعتاً ارشد نے موضوع بدل دیا۔

”اگر شکاری کا بیان درست ہے تو یہ کسی شریر آدمی کی حرکت معلوم ہوتی ہے۔ بعض لوگ

دوسروں کی سراسیمگی سے لطف اندوز ہونے کے لئے ایسی حرکتیں کرتے ہیں۔!“

اتنے میں شکاری درخت سے اتر آیا اور شمال کی طرف ہاتھ اٹھا کر بولا۔ ”ادھر چلنا چاہئے۔

ممکن ہے آپ کا آدمی ادھر ہی نکل گیا ہو۔ اگر ایسا ہوا ہے تو واپسی کی اُمید نہیں رکھنی چاہئے۔!“

”کیوں....؟“ فیاض چونک پڑا۔

”اچھی حال ہی میں ادھر دلدل دریافت ہوئی ہے۔!“

”دلدل دریافت ہوئی ہے۔؟“ فیاض کے لہجے میں حیرت تھی۔!

”قرباً ایک مربع فرلانگ کا ٹکڑا ہے۔!“

”کیا پہلے اس کا علم نہیں تھا کسی کو....؟“

”جی نہیں۔!“

”بڑی عجیب بات ہے....!“

”تمہیں معلوم ہے کہ دلدل کہاں سے شروع ہوتی ہے۔“ ارشد نے پوچھا۔

”جی ہاں.... اب ہم لوگوں نے وہاں نشانیاں قائم کر دی ہیں۔!“

”سوال یہ ہے کہ اچانک کیسے دریافت ہوئی۔!“

”یہ تو میں نہیں جانتا۔!“

”چلو.... تو پھر چلتے ہیں....!“ فیاض بولا۔

”میں اس قسم کا کوئی خطرہ مول نہیں لے سکتا۔!“ ارشد نے طویل سانس لے کر کہا۔

”ان لوگوں نے نشانیاں قائم کر دی ہیں۔!“ فیاض بولا۔

”اگر خان صاحب دلدل ہی کی نذر ہوئے ہیں تو اب ان کا سراغ نہیں ملے گا۔ لہذا محض

دلدل کی زیارت کر لینے سے کیا فائدہ۔!“

”آپ کی یہ بات بھی ٹھیک ہی ہے۔!“ شکاری بولا۔

”اگر ٹھیک ہے تو پھر تمہیں دلدل کا ذکر ہی نہ کرنا چاہئے تھا۔!“

”یہ بات تو ابھی ان صاحب نے بھائی ہے.... واقعی اگر آپ کے ساتھی کو دلدل ہی نکل

چکی ہے تو اب سراغ نہیں ملے گا۔!“

”اچھی بات ہے.... تو اب ادھر لے چلو.... جدھر شکار ہوتا ہے۔!“ فیاض نے ناخوش

گوار لہجے میں کہا۔ ”آئے ہیں تو یہ وقت یونہی کیوں ضائع ہو۔“

”یہ بات تو میں نے پہلے آپ سے کہی تھی کہ اگر راستہ بھولے ہیں تو کسی نہ کسی پارٹی کے

ساتھ واپس آ جائیں گے۔!“

”چلو بس ختم کر دو اس قصے کو.... شکار ہو گا۔!“

انہوں نے شمال مشرق کا رخ کیا تھا۔!

”ادھر پرندے ملیں گے.... ایک جھیل ہے۔!“ شکاری بولا۔

”ایسا ہی شکاری ہونا چاہئے کہ آج ہی واپسی بھی ہو جائے۔“ ارشد نے کہا۔

”جھیل زیادہ دور نہیں ہے۔!“

تھوڑی دیر بعد انہوں نے فائروں کی آوازیں سنی تھیں۔ شاید جھیل میں شکار ہو رہا تھا۔
”کشتیاں مل جاتی ہیں۔!“ فیاض نے پوچھا۔

”جی ہاں.....! جھیل کے آس پاس ماہی گیر آباد ہیں۔!“

”ارے.....!“ ارشد چلتے چلتے رُک گیا۔

”کیوں..... کیا ہوا.....؟“ فیاض اُسے گھورتا ہوا بولا۔

”وہ..... وہ..... دیکھئے..... ادھر.....؟“

فیاض نے اٹھے ہوئے ہاتھ کی سمت دیکھا تھا اور ٹھٹھک گیا تھا۔! شکاری بھی رُک کر ادھر ہی دیکھنے لگا۔!

جھاڑیوں میں کوئی رنگین شے جھانک رہی تھی! شکاری آہستہ آہستہ اُن کے قریب پہنچ گیا اور آہستہ سے بولا۔

”پہلے پتھر پھینکتے..... پتا نہیں کیا چیز ہے.....؟“

”ارشد نے پتھر اٹھا کر جھاڑیوں میں پھینکا تھا۔! لیکن اُس شے نے اپنی جگہ سے جنبش بھی نہ کی۔! اب وہ آہستہ آہستہ جھاڑیوں کی طرف بڑھنے لگے۔ فیاض نے ہولسر سے ریو اور نکال لیا تھا۔ قریب پہنچ کر شکاری نے رائفل کے کندے سے جھاڑیاں ہٹائی تھیں۔! ”خدا کی پناہ.....!“ وہ اچھل کر پیچھے ہٹ آیا۔

کیپٹن فیاض اُسے سامنے سے ہٹاتا ہوا آگے بڑھا اور پھر اُس کی آنکھیں بھی حیرت سے پھیل گئی تھیں۔ جھاڑیوں میں ایک برہنہ آدمی اونڈھا پڑا ہوا نظر آیا۔ جس کے پورے جسم پر نیلی، پیلی اور سرخ دھاریاں تھیں۔ ایسی دھاریاں جن میں کشیدگی بے قاعدگی کا شاہدہ تک نہیں تھا۔ ایسا معلوم ہوتا تھا جیسے کسی آرٹسٹ نے فاصلوں کی پیمائش پر خصوصی توجہ دیکر اپنی چابک دستی کا مظاہرہ کیا ہو۔! گوشت پوست کا آدمی تھا۔ لیکن مردہ۔!

”یہ..... یہ..... کیا بلا ہے.....!“ شکاری ہکلا یا۔ اُس کی تو گھاسی بندھ گئی تھی۔

”کسی غیر معمولی آدمی کی لاش۔“ فیاض جھک کر لاش کا جسم ٹوٹتا ہوا بولا۔ پھر اُس نے اُسے سیدھا کیا تھا۔

”ڈرو نہیں.....! تم دونوں قریب آ جاؤ، یہ مر چکا ہے۔ بھوت نہیں ہے۔!“ فیاض نے کہا۔

”لُل..... لیکن..... اس کی رنگت.....!“ ارشد نے کہا جو بری طرح ہاپ رہا تھا۔

”غیر معمولی.....!“ فیاض رنگین دھاریوں کو انگلی سے گھستا ہوا بولا تھا۔! پھر وہ گھٹنوں کے بل بیٹھ گیا تھا اور جھک کر ان دھاریوں کو بغور دیکھنے لگا تھا۔

”حیرت انگیز.....!“ اُس نے سراپیمگی کے سے عالم میں کہا۔ ”یہ دھاریاں بنائی ہوئی نہیں معلوم ہوتیں..... بلکہ قدرتی ہیں۔!“

لاش کی مٹھیاں بند تھیں اور ایسا لگتا تھا جیسے اُن کے اندر کچھ موجود ہو۔!

فیاض نے بدقت مٹھیاں کھولی تھیں اور اُن میں سے ایک سے تیل میں بھگی ہوئی کپڑے کی گیند برآمد ہوئی تھی اور دوسری سے ماچس کی ڈبیا۔

فیاض نے شکاری کی طرف دیکھا! اور وہ سر ہلا کر بولا۔

”بالکل اسی قسم کے گولے خیمے کے پاس ملے تھے..... ایک تھیلے میں رکھے ہوئے۔!“

”تو پچھلی رات وہ آگ اس نے لگائی تھی۔!“ فیاض طویل سانس لے کر بولا اور ایک بار پھر اُسے آنکھیں پھاڑ پھاڑ کر دیکھنے لگا۔!

”لُل..... لیکن..... یہ مرا کیسے۔!“ شکاری کی آواز کانپ رہی تھی۔

”بظاہر کوئی وجہ نظر نہیں آرہی۔ نہ گولی کا زخم ہے اور نہ کہیں کسی چوٹ کا نشان.....!“

”اور یہ دھاریاں قدرتی ہیں.....!“ ارشد نے ایک بار پھر تصدیق چاہی۔

”ایسا ہی لگتا ہے.....!“

”مگر یہ ہے کون.....؟“

فیاض نے شکاری کی طرف دیکھا! لیکن شاید اُس دھاری دار پتھر کے خدو خال اُس کے لئے بھی غیر مانوس تھے۔ اُس نے اپنے سر کو نفی میں جنبش دی۔!



وہ ایک معمر آدمی تھا۔ لیکن اُس کی ساتھی نہ صرف جوان بلکہ بے حد خوبصورت بھی تھی۔

آس پاس بیٹھے ہوئے لوگوں کی نظریں بار بار اُس کی طرف اٹھتی تھیں۔ کیفے گرینی کے چھوٹے سے ہال میں غالباً گنجائش سے زیادہ لوگ موجود تھے۔ ایک ایک میز پر آٹھ اور چھ افراد نظر آرہے تھے۔

”نت..... تو پھر.....!“

”کہا..... ناکہ میری میز پر چلے..... دونوں کی تنہائی رفع ہو جائے گی!“

”اچھا..... اچھا.....!“ وہ کچھ اور زیادہ احمق نظر آنے لگا تھا..... ویٹر کو اشارہ کر کے وہ اٹھا تھا اور

بوڑھے کے ساتھ اسکی میز پر چلا آیا تھا۔ لیکن اس طرح سر جھکائے بیٹھا تھا جیسے کوئی مجرم کر بیٹھا ہو۔

”آپ تو کچھ بولتے ہی نہیں.....!“ بوڑھے نے کہا۔

”جی کیا بولوں.....!“

”اپنا تعارف ہی کر دیجئے.....!“

”اُوہ..... اچھا..... میرا نام علی عمران ہے۔!“

”اور میں ضخیم اشرف ہوں..... یہ مسز اشرف.....!“

”جی بہت خوشی ہوئی۔!“

”ان کی طرف دیکھئے بھی تو.....!“

”کن کی طرف.....!“

”میری بیوی کی طرف.....!“

”جی بہت اچھا.....!“ عمران نے بڑی سعادت مندی سے کہا۔ اُس کی بیوی کی طرف دیکھا

اور شرمناک سر جھکا لیا۔

عورت بوڑھے کو آنکھ مار کر مسکرائی تھی۔!

”آپ عجیب آدمی ہیں۔!“ بوڑھے نے کہا۔

”جی میں نہیں سمجھا۔!“

”اس قدر شرمیلے کیوں ہیں۔!“

”والد صاحب کہتے ہیں کہ حیاضف ایمان ہے.....!“

”وہ دوسرے معنوں میں کہا جاتا ہے..... بات کرتے ہوئے شرماتا اور بات ہے..... آپ

بچے تو نہیں.....!“

”آپ کیوں انہیں خواہ مخواہ پریشان کر رہے ہیں۔!“ عورت بولی۔

”ارے واہ یہ بھی کوئی بات ہے..... اتنے بڑے ہو گئے ہیں اور اس طرح شرماتے ہیں۔!“

عمران ہونٹوں کی طرح منہ اٹھائے بوڑھے کی شکل دیکھتا رہا۔

”اب کافی کا ایک دور ہمارے ساتھ بھی ہو جائے۔!“ بوڑھے نے کہا۔

”پیٹ پھٹ جائے گا میرا..... یہ میری اٹھارویں پیالی تھی۔“ عمران مسکسی صورت بنا کر بولا۔

”اتنی زیادہ پیتے ہیں۔!“

”ہفتے کو اتنی ہی پینی پڑتی ہے۔!“

”کوئی خاص وجہ.....!“

”جی..... اب وجہ کیا بتاؤں.....!“ عمران نے پھر شرمناک سر جھکا لیا۔

”نہ بتانے کی کوئی وجہ.....؟“

”جی ہاں.....!“

”کیا وجہ ہے.....؟“

”وجہ میں ظاہر نہیں کرنا چاہتا۔!“

”تب تو واقعی کوئی شرم ہی کی بات ہوگی۔“ بوڑھے نے کہا۔ اور عمران حیرت سے منہ کھول

کر اُس کی شکل دیکھنے لگا۔

”ابھی پورا تعارف تو ہوا ہی نہیں۔“ عورت بولی۔

عمران بوڑھے کی شکل دیکھتا رہا۔ عورت سے مخاطب نہیں ہوا تھا۔

”اس طرح کیوں دیکھ رہے ہو صاحب زادے۔“ دفعتاً بوڑھا گڑبڑا کر بولا۔

”آپ روشن ضمیر معلوم ہوتے ہیں۔!“ عمران کپکپاتی ہوئی آواز میں بولا۔ ”آپ کو علم ہے

کہ وجہ شرمناک ہے۔!“

”ہو سکتا ہے لیکن میں آپ کی زبان سے سننا چاہتا ہوں۔“

”بس سمجھ جائیے.....! میری زبان سے تو نہیں نکلے گا۔!“

”رہنے بھی دیجئے! یہ ایک کیس ہے.....!“

”کیس.....!“ عمران اُچھل پڑا۔

”جی ہاں.....!“

”مڈوائف والا یا پولیس والا.....!“ عمران نے احمقانہ انداز میں پوچھا۔

بوڑھے کی آنکھوں میں عجیب تاثرات نظر آئے۔ اُس نے بہت غور سے عمران کو دیکھا تھا۔
 پھر آہستہ سے بڑبڑایا۔ ”یہ تو ذہانت کی لہر تھی۔“
 ”جی....!“ عمران اس طرح بولا جیسے کسی بہرے آدمی سے مخاطب ہو۔
 ”کچھ نہیں.... تم ایک لاجواب کیس ہو۔ میری معلومات میں اضافے کا سبب بن سکو۔“
 ”جی میں نہیں سمجھا۔!“
 ”تمہارے سمجھنے کی بات بھی نہیں ہے! مشغلہ کیا ہے تمہارا!“
 ”جی بس یونی.... کوئی خاص نہیں۔!“
 ”مطلب یہ ہے کہ کیا کام کرتے ہو....!“
 ”ایکسپورٹ....!“
 ”کیا بھیجتے ہو....!“
 ”آلو.... پیاز.... اور بیگن وغیرہ....! بڑی مصیبت ہے جناب پچھلے سال گھیاں بھی
 ایکسپورٹ کی تھی۔ لیکن ساری کی ساری خراب ہو گئیں.... بڑا نقصان ہوا تھا۔ ویسے ہمارے
 یہاں سے جو چیز بھی مڈل ایسٹ بھیجی جاتی ہے خراب نکل جاتی ہے.... کہیں یہ صیہونی سازش کا
 نتیجہ تو نہیں؟“
 ”وہ کس طرح صاحب زادے....!“
 ”ارے اسرائیل کے جاسوس ہمارے مال میں جراثیم گھسیڑ دیتے ہوں۔!“
 ”بوڑھا اس طرح ہنسا تھا جیسے کسی بچے نے سیاست پر گفتگو شروع کر دی ہو۔!
 ”کیوں کیا میں غلط کہہ رہا تھا۔!“
 ”کیا تم صرف تجارت ہی کے موضوع پر گفتگو کر سکتے ہو۔!“
 ”نہیں فلموں کے موضوع پر بھی کر سکتا ہوں۔ کل ہی چھاپا کٹنی دیکھی ہے۔!“
 ”اور کوئی موضوع....!“ بوڑھے نے برا سامنہ بنا کر پوچھا۔
 ”اور تو بس یونی ہے۔!“ عمران کے لہجے میں مایوسی تھی۔
 ”اگر تم چاہو تو میں تمہیں ایک بے حد کارآمد آدمی بنا سکتا ہوں۔!“
 ”بنادیتجے....! لوگ پتا نہیں مجھے کیا سمجھتے ہیں....!“

”اوہو.... میں نہیں سمجھا....!“
 ”کاروبار کی بات الگ ہے....! اگر میں کسی سے دو سو ٹن پیاز خریدنا چاہوں تو وہ مجھے ہاتھوں
 ہاتھ لے گا۔ ویسے کوئی نہیں پوچھتا۔ ایسا لگتا ہے جیسے لوگ مجھ سے ملنا پسند ہی نہ کرتے ہوں۔!“
 ”مجھے اس پر حیرت نہیں ہے۔!“
 ”تو پھر آپ کیوں خواہ مخواہ مل بیٹھے ہیں۔! مجھے نہیں یاد پڑتا کہ کبھی کسی نے مجھے اس طرح
 لفٹ دی ہو....!“
 ”اُف فوہ....! مجھے تو دراصل ماحول سے تمہاری لا تعلقی پسند نہیں آئی تھی۔!“
 ”جی میں نہیں سمجھا۔!“
 ”بوڑھا اُس کی طرف جھک کر آہستہ سے کان میں بولا۔ ”یہاں سب میری بیوی کو گھور رہے
 تھے۔ لیکن تم نے ایسا نہیں کیا تھا۔!“
 ”عمران نے دزدیدہ نظروں سے عورت کی طرف دیکھا تھا اور پھر جھینپ کر سر جھکا لیا تھا۔
 بوڑھے نے اُس کے شانے پر ہاتھ مار کر قہقہہ لگایا۔
 ”تو کون سی فلم دیکھی تھی آپ نے....!“ عورت نے عمران سے پوچھا۔
 ”جی.... پچا پھا کٹنی....!“
 ”کوٹھے ٹینی بھی ضرور دیکھے گا۔!“
 ”جی بہت اچھا۔!“ عمران نے اُس کی طرف دیکھے بغیر کہا۔
 ”ہم لالہ زار میں ٹھہرے ہیں۔!“ بوڑھے نے کہا ”کمرہ نمبر گیارہ ہے۔ کل کسی وقت آؤ....
 تمہیں سچ سچ کام کا آدمی بنادوں گا۔ شخصیت میرا خاص موضوع ہے۔ ماہر نفسیات ہوں۔!“
 ”مم.... ماہر نفسیات....!“
 ”ہاں.... سمجھتے ہو نا ماہر نفسیات....!“
 ”وہ جو ہسٹیریا کے مریضوں کا علاج کرتا ہے....!“
 ”میں تو صرف.... لوگوں کی شخصیتیں بدل دیتا ہوں۔ تمہیں اتنا اسرار بنادوں گا کہ
 تصور بھی نہیں کر سکتے۔!“
 ”واقعی....!“ عمران کے بچے میں چہکار تھی۔

”یقین کرو....!“

عمران نے عورت کی طرف دیکھا اور وہ سر ہلا کر بولی۔ ”میرے شوہر غلط نہیں کہہ رہے۔ ابھی حال ہی میں انہوں نے ایک شاعر کو گوشت کی دوکان کرا دی ہے۔ اب وہ اتنی چابک دستی سے بغدہ چلاتا ہے کہ بس دیکھتے ہی رہ جائے حالانکہ اس سے پہلے گوشت کھاتا تک نہیں تھا۔“

”مجھے کیا بنایا؟“ گاجنباب....!“ عمران نے بوڑھے سے پوچھا۔

”جو تم چاہو....!“

”ہیرو بن سکتا ہوں....!“ عمران نے لہک کر پوچھا۔

”ایک ہفتے کے اندر اندر....!“

”بس.... ایک بار مس فیٹم کے ساتھ چانس مل جائے۔“

”کیا مس فیٹم آپ کو بہت پسند ہے....!“ عورت نے پوچھا۔

”جی بس اُس کے ڈانس بہت اچھے لگتے ہیں۔“

”وہ تو اعضاء کی شاعری کی بجائے اعضاء کی دھماچو کڑی ہوتے ہیں۔“ بوڑھا بڑا سامنے بنا کر بولا۔

”جی میں نہیں سمجھا....!“

”شخصیت کی تبدیلی کے ساتھ ہی سمجھ داری بھی آجائے گی۔“

”جی بہت اچھا....!“

”تو پھر کل آرہے ہونا....!“

”ضرور آؤں گا.... ضرور.... ضرور....!“



اُس حیرت انگیز لاش کی دریافت نے پورے ملک میں ہفتی پھیلا دی تھی۔ چوٹی کے سائنس دان اُس کا جائزہ لے رہے تھے اور اخبارات میں اُس سے متعلق طرح طرح کے مضامین شائع ہونے لگے تھے۔

اور پھر سائنس دانوں کا متفقہ فیصلہ منظر عام پر آگیا تھا۔ جس کے مطابق رنگین دھاریاں مصنوعی نہیں تھیں۔ انہیں اُس کی کھال سے الگ نہیں کیا جاسکتا تھا۔

پھر وہ لاش ایک عجوبے کی حیثیت سے محفوظ کر لی گئی۔ سارے ذہن لاش ہی میں الجھ کر رہ

گئے تھے۔ شکاریوں کے کیمپ میں لگنے والی آگ سے کسی کو سروکار نہیں تھا۔ اور نہ یہ بات ہی کسی کو یاد رہی تھی کہ لاش کی مٹھیوں سے بھی کچھ چیزیں برآمد ہوئی تھیں۔ لیکن کیپٹن فیاض اپنے چند ماتحتوں کے ساتھ پھر ساراوان کے جنگلوں کی طرف روانہ ہو گیا تھا۔ کیونکہ چار دن گذر جانے کے بعد بھی خان صاحب کا سراغ نہیں مل سکا تھا۔

لاش عمران نے دیکھنی تھی اور ٹھنڈی سانس لے کر بولا تھا۔ ”یہ انجام ہوتا ہے رنگین مزاجی کا۔!“

اُسے حیرت تھی کہ فیاض نے اس معاملے میں اُس سے رجوع نہیں کیا تھا۔ اُس نے اُس کے کسی دوست کی گمشدگی کا واقعہ بھی سنا تھا۔ اور یہ بھی جانتا تھا کہ وہ اپنے چند ماتحتوں کے ساتھ دوبارہ ساراوان کی طرف روانہ ہو گیا ہے۔!

لاش کی شناخت ابھی تک نہیں ہو سکی تھی۔ حالانکہ اخبارات میں اُسکی تصویر شائع ہوئی تھی۔ اُسی صبح کو جب عمران اپنے نئے ملاقاتیوں بیگم اور پروفیسر ضیفم اشرف سے ملنے جا رہا تھا اُس نے سر سلطان کی کال ریسیو کی۔

”تم کیا کر رہے ہو....؟“ دوسری طرف سے پوچھا گیا۔

”کس سلسلے میں....!“

”اسی لاش کے سلسلے میں....!“

”میں کیا کر سکتا ہوں جبکہ شناخت بھی نہیں ہو سکی! کیپٹن فیاض دیکھ بھال کر رہا ہے اُس کی۔ لیکن ایک بات کہوں گا لاش کی تشہیر سے کوئی فائدہ نہیں۔ اس طرح شناخت نہیں ہو سکے گی۔!“

”کیوں....؟“ دوسری طرف سے پوچھا گیا۔

”دیکھنے والوں کے ذہن دھاریوں میں الجھ جاتے ہیں۔ چہرے کی بناوٹ کی طرف کوئی توجہ نہیں دیتا....!“

”اوہ.... تمہارا خیال درست ہے!“ دوسری طرف سے آواز آئی۔ ”پھر کیا کیا جائے....!“

”کسی بہت اچھے آرٹسٹ کی خدمات حاصل کر کے ایسا چہرہ بنوایا جائے جس پر دھاریاں نہ ہوں.... اور پھر اس کا فوٹو گراف چھاپا جائے اخبارات میں۔!“

”مجھے حیرت ہے کہ تشہیر کار کو پہلے ہی یہ بات کیوں نہیں سوچھی تھی۔!“

”اے اپنی محبوبہ کے ساتھ تھیٹر جاننا رہا ہو گا!“

”کیا بکواس ہے....؟“

”ہر شعبے میں یہی کچھ ہو رہا ہے۔! میری بکواس سے کیا ہوتا ہے۔ یہ سب سمجھتے ہیں کہ پوری قوم ان کی غلام ہے۔ اور یہ خصوصیت سے خدا کی طرف سے اتارے گئے ہیں نالائقوں پر....!“

”تم ان سے الگ تو نہیں ہو....!“

”یہی تو مصیبت ہے ہم سب ایک دوسرے کو برا کہہ رہے ہیں لیکن توفیق نہیں ہوتی کہ اپنے گریبانوں میں جھانکنے کی بھی کوشش کریں۔“

”یہ آج تم بھی بھکی باتیں کیوں کر رہے ہو۔!“

”پڑوسی نے پانی کا ٹیکس ادا نہیں کیا تھا۔ کبھت میرا کنکشن کاٹ گئے ہیں میں نے اس غلطی کی طرف توجہ دلائی تو بولے، تم استحصالی ہو۔!“

”پتا نہیں کیا بکواس کر رہے ہو۔!“

”شائد استحصالی ابھی آپ تک نہیں پہنچا۔!“

”بکواس بند کرو.... اور دیکھو کہ تم لاش کے سلسلے میں کیا کر سکتے ہو۔!“

”جب تک لاش کی شناخت نہ ہو جائے کچھ بھی نہیں ہو سکتا۔ تفتیش کا نقطہ آغاز لاش کی شناخت ہی ہو گی۔!“

”ٹھیک کہتے ہو.... میں اس کی طرف توجہ دلاؤں گا! اچھی بات....!“

”خدا حافظ....“ کہہ کر عمران نے ریسور کریڈل پر رکھ دیا تھا اور سلیمان کو آواز دی تھی۔

”جی فرمائیے....“ اُس نے کمرے میں داخل ہو کر جارحانہ انداز میں پوچھا۔

”پانی کا کیا ہوا....!“

”ہو تا کیا.... میں نے ٹیکس کی ادائیگی کی رسید دکھائی تھی بولے تین دن سے پہلے ممکن نہیں۔!“

”کیوں....!“ عمران آنکھیں نکال کر بولا۔

”حلقے کا انسپکٹر بیوی کے ساتھ زچگی میں جا پڑا ہے۔!“

”ہائیں....! زچگی ہو چکی یا نہیں۔!“

”خود پتا لگائیے جا کر.... مجھے اپنی بچگی ہی سے فرصت نہیں۔!“

”اے یہ بچگی کیا ہوتی ہے۔!“

”سری اس طرح بات بات پر ٹوکتی ہے جیسے میں کل ہی تو پیدا ہوا ہوں.... میٹرک کیا

پاس کر لیا ہے کہ ہوش ہی ٹھکانے نہیں۔!“

”اے تو پھر کیوں عشق کیا تھا جبکہ تو نان میٹرک بھی کہلانے کا مستحق نہیں ہے۔!“

”پاگل کتنے کا تھا مجھے۔“

”بس تو پھر بھونکتا رہ۔!“

”نہیں صاحب....! اب یہ گاڑی نہیں چلے گی۔!“

”کیوں میرا اور اپنا وقت برباد کر رہا ہے۔ گاڑی اسی طرح چلتی رہے گی۔!“

”آپ مجھے مجبور نہیں کر سکتے۔!“

”مجھے کیا پڑی ہے کہ مجبور کروں گا۔ ساری گاڑیاں چلی جا رہی ہیں! کہ پیٹرول سے تو چلتی

نہیں.... دانتا کلکل سے چلتی ہیں۔!“

”میں کہیں بھاگ جاؤں گا۔!“

”کبھی کبھی خیریت کا خط بھی لکھتا رہو....! لیکن ٹھہر.... تو کب تک ہو جائے گا میو نیل

کارپوریشن کا انسپکٹر....!“

”میں.... کیا کہہ رہے ہیں....!“

”ٹھیک کہہ رہا ہوں....!“

”کیا ٹھیک کہہ رہے ہو....!“

”ڈیڑھ سال تو ہو گئے....!“

”مت کیجئے بے شرمی کی باتیں۔!“ سلیمان جھینپ کر بولا۔ پھر وہ وہاں نہیں ٹھہرا تھا

عمران نے پھر فون کی طرف ہاتھ بڑھایا اور ہوٹل لالہ زار کے نمبر ڈائل کئے اور دوسری

طرف سے جواب ملنے پر بولا۔ ”روم نمبر گیارہ۔“

آپریشن نے روم نمبر گیارہ سے ملایا تھا اور دوسری طرف سے آواز آئی۔ ”ہیلو....!“

”پپ....! پروفیسر صاحب....!“ عمران ہکلیا۔

”کون پروفیسر....؟“

”پروفیسر ضحیم اشرف!“

”یہاں کوئی پروفیسر ضحیم اشرف نہیں ہے۔“

”آپ کون ہیں.....؟“ عمران نے پوچھا۔

”سوڈا بانی کارب.....!“

”جی میں لیمن کا تیزاب بول رہا ہوں۔!“

”کیا بکواس ہے۔!“ دوسری طرف سے آواز آئی۔

عمران نے ریسور کریڈل پر رکھ کر طویل سانس لی تھی۔ اور اس طرح منہ چلانے لگا تھا جیسے جگلی ترک کر کے فون کرنے کی زحمت گوارا کی تھی۔!

اچانک فون کی گھنٹی بجی تھی اور اُس نے کسی قدر ہچکچاہٹ کے ساتھ ریسور اٹھایا تھا۔ دوسری طرف سے بولنے والے نے اُس کا نام لیا تھا۔

”لیس عمران اسپیکنگ۔!“

”طویل فاصلے کی کال ہے جناب!“ اکیچینج کے آپریٹر کی آواز آئی ”ہولڈ آن کیجئے۔!“

”او کے.....!“

تھوڑی دیر بعد آواز آئی ”ہیلو..... ہیلو..... علی عمران۔!“

”علی عمران اسپیکنگ.....!“

”ہلومائی لیڈ..... میں ضحیم اشرف بول رہا ہوں..... سردار گڈھ سے..... بھی اچانک ڈیڑھ بجے رات والی فلائٹ سے ہمیں سردار گڈھ آنا پڑا مجھے اُمید تھی کہ تم ضرور آؤ گے۔ اسی لئے مطلع کر رہا ہوں کہ اب میں لالہ زار میں نہیں ہوں۔!“

”کک..... کیا بیگم صاحبہ بھی چلی گئیں۔!“ عمران نے پوچھا۔

”ہاں بھی۔!“

”تت تو سردار گڈھ بہت دور ہے۔!“ عمران نے مایوسی سے کہا۔

”اگر تم ایک کامیاب زندگی گزارنا چاہتے ہو تو یہ دوری کچھ بھی نہیں ہے۔!“

”جی میں نہیں سمجھا۔!“

”ارے بھی..... تم سردار گڈھ آسکتے ہو.....!“

”جی ہاں..... آتو سکتا ہوں..... لیکن تین چار دن بعد..... ڈھائی سوٹن پیاز کا بیجانہ دے

بیٹھا ہوں..... ڈیوری لئے بغیر ہل بھی نہیں سکتا یہاں سے.....!“

”کوئی بات نہیں، تین چار دن بعد ہی سہی..... میرا پتہ نوٹ کرو.....!“

”ایک منٹ.....!“ عمران نے کہا اور کاغذ پنسل سنبھال کر بیٹھ گیا۔

”ہیلو..... جی ہاں..... پتہ لکھو ایسے۔!“

”عابد روڈ پر فانوس.....!“

”ارے وہ گول عمارت۔!“

”وہی وہی..... کیا تم ادھر آچکے ہو۔!“

”ایک آدھ بار..... جی ہاں..... کیا وہ آپ کی ذاتی عمارت ہے۔!“

”ہاں بھی..... میں نے اپنی نگرانی ہی میں تعمیر کرائی تھی۔ خود ہی نقشہ بھی بنایا تھا۔!“

”مم..... میں ضرور آؤں گا۔ اُس عمارت کو اندر سے دیکھنے کا بے حد شوق ہے۔!“

”آجاؤ..... تمہاری یہ آرزو بھی پوری ہو جائے گی۔!“

”بس تین چار دن بعد.....!“

”اچھا..... خدا حافظ.....!“ دوسری طرف سے سلسلہ منقطع ہو گیا تھا۔

ریسور کریڈل پر رکھ کر اُس نے دیدے نچائے تھے اور جوزف کو آواز دی تھی..... لیکن

جوزف کی بجائے سلیمان کمرے میں داخل ہوا تھا۔

”میں آخر کہاں سے لاؤں پانی۔!“ اُس نے پیشانی پر ہاتھ مار کر کہا۔

”اُسی پڑوسی کے فلیٹ سے جس کے دھوکے میں ہمارا کنکشن کاٹا گیا ہے۔!“

”وہاں قفل پڑا ہوا ہے۔!“

”تو پھر بارش کے لئے دُعا مانگ۔!“

”سجید گی سے سوچئے۔!“

”ہر فلیٹ سے ایک ایک گلاس پانی مانگ لا۔ تیری بالٹی بھر جائے گی۔!“

”میں کچھ نہیں جانتا.....“ وہ پیر پٹختا ہوا چلا گیا۔ جوزف ایک طرف خاموش کھڑا تھا اُس کے

جانے کے بعد بولا۔ ”لیس باس۔!“

”پانی کا کیا ہو گا!“

”کچھ بھی نہیں باس....!“

”ازے تو کھائیں گے کیا۔ روٹیاں کیسے پکیں گی۔!“

”آج آتا ہی سہی باس....!“

”کیوں بکواس کر رہا ہے۔!“

”بڑی عمدہ خشک ڈش تیار ہوتی ہے باس! خشک آنے میں شکر اور مکھن ڈال کر بھون لیا جائے۔“

”اور پینے کے لئے....“

”ودھ دینے والی تین چار بکریاں منگوالو۔“

”اور اُن بکریوں کو اپنا خون پلاؤں گا۔“ عمران آنکھیں نکال کر دھاڑا۔

”ہاں.... یہ پراہلم تو بدستور برقرار رہے گا۔“ جوزف سہم کر بولا۔

پھر عمران نے گل رخ کو آواز دی تھی.... وہ آئی اور ایک طرف کھڑی ہو گئی۔

”پانی کا کیا ہو گا؟“

”صبح سے کہہ رہی ہوں کہ بالٹی اٹھا اور سڑک کے نلکے سے بھر لا.... لیکن سنتا ہی نہیں۔!“

”سڑک کا نلکا!“ عمران اُچھل پڑا۔ ”سامنے کی بات تھی۔ لیکن مجھے نہ سوجھی! بول کیا مانگتی ہے!“

”آپ میری خواہش پوری نہیں کر سکیں گے۔!“

”ہائیں.... کیا بکواس کر رہی ہے۔!“

”سچ کہہ رہی ہوں....!“

”لاکھ دو لاکھ کی بات....!“ عمران نے سہم کر پوچھا۔

”نہیں صاحب.... صرف لات دولات کی بات ہے۔!“

”کیا مطلب....؟“

”اتنا مارئے.... اتنا مارئے کہ کھال اتر جائے۔ یہی ہے میری خواہش۔!“

”کس کو....!“

”اُسی کو جو سڑک کے نلکے سے ایک بالٹی نہیں لاسکتا۔ تو جین ہو جائے گی اُس ازلی باورچی

کی....!“

”یعنی تو سلیمان کو پٹوانا چاہتی ہے میرے ہاتھوں۔!“

”جی صاحب۔!“

جوزف کے دانت نکل پڑے تھے اور عمران گل رخ کو غور سے دیکھتا ہوا بولا تھا۔

”کیا سچ بچ....!“

”جی صاحب.... اس لاٹ صاحب کے بچے کی ایک بار کندی ہو جائے تو سب ٹھیک ہو جائیگا۔!“

”وہ نہیں ٹھیک ہو سکتا! بالٹی مجھے لادے.... میں بھر لاؤں گا۔!“

”آپ....!“ وہ منہ پھاڑ کر رہ گئی۔

”کیوں....؟ مجھ میں کون سے سرخاب کے پر لگے ہوئے ہیں! اگر باورچی شرمیلا ہو تو یہی

ہوتا ہے....!“

”آپ پر ثار کروں اُس حرام خور کو.... میں خود بھر لاؤں گی۔!“

”نہیں.... میرے کو لاڈے بالٹی....!“ جوزف بولا۔

”ابجی آپ کہاں تکلیف کریں گے....!“

”نہیں باس! میں لاؤں گا۔ مجھے تو معلوم ہی نہیں تھا کہ سڑک پر کوئی نلکا بھی ہے۔!“

”سنا تم نے....!“ عمران نے گل رخ سے کہا ”کہہ رہا ہے اسے سڑک پر کسی نلکے کا علم ہی

نہیں تھا۔!“

”سب ایک سے ہیں۔!“ وہ بُرا سا منہ بنا کر بولی ”اسے تو بوتل کے علاوہ اور کچھ بھائی ہی

نہیں دیتا....!“

”میں لائے گا نلکے سے پانی.... چلو.... بالٹی ڈو....!“ جوزف دروازے کی طرف ہاتھ ہلا کر بولا۔

وہ چلے گئے تھے اور عمران دونوں ہاتھوں سے سر تھامے بیٹھا رہا تھا۔

فون کی گھنٹی پھر بجی اُس نے ریسیور اٹھالیا۔ دوسری طرف سے سر سلطان کی آواز آئی تھی۔

”ہیں سر....!“ عمران ماؤ تھ پیس میں بولا۔

”لاش کی شناخت ہو گئی ہے۔ ایک سفارت خانے کا گمشدہ آفیسر.... وانگ لین....!“

”گمشدہ سے کیا مراد ہے آپ کی۔!“

”ایک ہفتہ قبل اپنے ملک کے لئے ہوائی جہاز سے روانہ ہوا تھا۔ لیکن وہاں نہیں پہنچا جب کہ

صرف اٹھارہ گھنٹے کی پرواز ہے۔“

”اوہ.... کس طرح شناخت کیا گیا۔“

”اُسی تدبیر سے جو تم نے بتائی تھی۔“

”ظاہر ہے کہ وہ تدبیر آپ نے تو بتائی نہ ہوگی کسی کو....!“

”نہیں میں نے پریس کو تجویز بھجوائی تھی۔ لیکن ابھی اُس کے بارے میں اخبارات میں کچھ

نہیں آیا۔ شام کے اخبارات ابھی چھپ ہی رہے ہوں گے۔“

”آپ کو کیسے معلوم ہوا کہ میری بتائی ہوئی تدبیر کے مطابق اُسے شناخت کیا گیا ہے۔“

”آرٹھ کی بنائی ہوئی تصویر اخبارات میں شائع ہونے والی تصویر کے تراشے سمیت

میرے پاس بھجوائی گئی ہے۔“

”کمال ہے.... براہ کرم یہ معلوم کرنے کی کوشش کیجئے کہ وہ آرٹھ ہی کی تجویز تھی یا کسی

اور نے آرٹھ کو مشورہ دیا تھا۔ مجھے آرٹھ اور مشورہ دینے والے دونوں کے نام اور پتوں سے

آگاہ کیجئے۔“

”اس کی کیا ضرورت ہے....!“

”تفتیش کے سلسلے میں پہلا قدم سمجھ لیجئے۔“

”اچھی بات ہے.... میں دیکھتا ہوں۔“

دوسری طرف سے سلسلہ منقطع ہونے کی آواز سن کر عمران نے ریسیور کرڈیل پر رکھ دیا تھا۔

پھر قریب دو گھنٹے کے بعد سر سلطان نے عمران کو اُن دو افراد کے بارے میں بتایا تھا۔

”تجویز سفارت خانے کے فرسٹ سیکریٹری میکونو کی تھی۔ اور تصویر اُس کی بیوی متی ہاشی

نے بنائی ہے۔ دونوں سٹائیکس پرنسز اسٹریٹ میں رہتے ہیں۔“

”یہ ہوئی نابات....!“

”کیا مطلب....؟“

”جی کچھ نہیں.... اب ہوا ہے اپنے ڈیپارٹمنٹ کا کیس....!“

”اس کے باوجود بھی تھا۔“

”ہو سکتا ہے.... بہر حال میں آپ کو رپورٹ دیتا رہوں گا۔“

دوسری طرف سے سلسلہ منقطع ہو گیا تھا۔ عمران ریسیور کرڈیل پر رکھ کر اٹھ گیا۔

تھوڑی دیر تک کھڑا سر سہلانا رہا پھر اچانک جوزف کو آواز دی۔

”لیس باس....!“ کہیں سے اُس کی آواز آئی تھی۔ اور وہ خود بھی کمرے میں داخل ہوا تھا۔

اُس کے ہاتھ میں بالٹی نظر آئی۔

”کیوں وقت برباد کر رہا ہے اپنا.... بھگتے دو اُن دونوں کو....!“

”اتنی دیر میں تین بالٹیاں ڈال چکا ہوں باس....!“

”بہت ہیں.... اب بالٹی رکھ دے اور وردی پہن کر میرے ساتھ چل....!“

”وردی پہن کر....! کوئی خاص بات ہے۔“

”اچھا اب تو بھی سوال کرنے لگا ہے....؟“ عمران آنکھیں نکال کر بولا ”ان بد بختوں کی

صحبت نے تجھے بھی ڈبویا۔“

”میں معافی چاہتا ہوں باس....!“ جوزف گڑگڑایا۔

”چل جلدی کر....!“ عمران ہاتھ ہلا کر بولا۔

وہ چلا گیا تھا اور عمران میز کے قریب بیٹھ کر کچھ لکھنے لگا تھا۔

جوزف کی واپسی تک اُس نے تحریر مکمل کی تھی اور پیڈ سے کاغذ نکال کر لفافے میں رکھا تھا۔

”دیکھو.... تم یہ لفافہ جولیا کے پاس لے جاؤ گے۔“ اُس نے جوزف سے کہا۔ ”گیراج نمبر

تین تک پیدل جاؤ۔ وہاں سے سفید ڈوج نکالنا.... جولیا جہاں بھی جائے اُسے لے جانا....!“

”ڈرائیو بھی میں ہی کروں گا۔“ جوزف نے پوچھا۔

”گیراج سے جولیا کے بیٹنگے تک، کہیں اور جانا ہوا تو وہ خود ڈرائیو کرے گی اور تم باڈی گاڑ کی

حیثیت سے بیٹھو گے۔“

”اوکے باس....!“ جوزف نے کہا اور باہر نکل گیا۔

عمران تھوڑی دیر تک خاموش بیٹھا رہا پھر فون پر جولیا نافٹر وائر کے نمبر ڈائل کئے تھے۔

دوسری طرف سے جواب ملنے پر ایکس ٹو کی آواز میں بولا۔ ”عمران کی طرف سے تمہیں کچھ

ہدایات ملیں گی۔ ان پر عمل کرو....!“

”بہت بہتر جناب....!“

”آدھے گھنٹے تک تمہیں گھر ہی میں موجود رہنا ہے کیونکہ اسی دوران میں وہ تم سے رابطہ قائم کرے گا۔“

”ایسا ہی ہو گا جناب....!“

عمران نے ریسپور کریڈل پر رکھ دیا۔



باہر سے کسی نے کال بیل کا بٹن دبایا تھا اور جولیا دروازے کی طرف چبھتی تھی۔ لیکن جوزف پر نظر پڑتے ہی سارا جوش ٹھنڈا پڑ گیا۔! شاید وہ سمجھی تھی کہ عمران بذات خود آیا ہو گا۔
جوزف نے لغافہ اُس کی طرف بڑھا دیا۔

”اندر آ جاؤ....!“ وہ پیچھے ہٹتی ہوئی بولی۔

”شکریہ مسی....!“ جوزف نے ادب سے کہا۔ اندر داخل ہوا اور سنگ روم میں پہنچ کر اُس وقت تک کھڑا رہا جب تک جولیا نے ایک کرسی کی طرف اشارہ نہیں کیا تھا۔

جولیا عمران کا خط پڑھتی رہی تھی پھر جوزف سے بولی تھی ”تم سے کیا کہا گیا ہے۔!“

”اگر تم ڈرائیو کرو تو میں باڈی گارڈ کے فرائض انجام دوں۔ ورنہ میں ہی ڈرائیو کروں گا۔!“

”یہی بہتر ہے.... مجھے باڈی گارڈ کی ضرورت نہیں۔!“

”جیسی تمہاری مرضی۔!“

”میں پندرہ منٹ میں تیار ہو جاؤں گی۔!“

”او کے مسی....!“

جولیا دوسرے کمرے میں چلی آئی تھی۔ لباس تبدیل کرتے کرتے ایک بار پھر اُس نے عمران کا خط شروع سے آخر تک پڑھا ڈالا.... آنکھیں گہرے تفکر میں ڈوبی ہوئی تھیں۔ ایسا لگتا تھا جیسے کوئی لائحہ عمل ترتیب دے رہی ہو۔!

سنگ روم میں واپس آ کر جوزف سے بولی ”کہاں چلتا ہے....!“

”میں کیا جانوں مسی....!“ جوزف نے حیرت سے کہا ”مجھے ہدایت ملی ہے کہ جہاں آپ

جانا چاہیں آپ کے ساتھ رہوں۔!“

”ٹھیک ہے.... چلو.... پرنسز اسٹریٹ چلتا ہے۔ سٹائیسویں عمارت میں....!“

”پرنسز اسٹریٹ لے چلوں گا! لیکن یہ تم دیکھنا کہ سٹائیسویں عمارت کون سی ہے۔!“
”میں بتا دوں گی۔!“

دُوج روانہ ہوئی تھی۔ جولیا پچھلی سیٹ پر نیم دراز اُسی معاملے سے متعلق سوچے جا رہی تھی.... نام وانگ لین اُس کے لئے نیا نہیں تھا۔ پہلے بھی سُن چکی تھی۔ ایک سفارت خانے سے تعلق تھا اُس کا، ایک بار تاپنندیدہ سرگر میوں کی بناء پر اُس کے اپنے محکمے کی نظر میں بھی آ گیا تھا۔ لیکن بات آگے نہیں بڑھی تھی۔ اور معاملہ رفع دفع ہو گیا تھا۔!

بہر حال کوئی خاص ہی بات رہی ہوگی۔ تبھی یہ طریق کار اختیار کیا گیا ہے.... وہ سوچتی اور بار بار ذہن میں دہراتی رہی کہ اُسے کیا کرنا ہے۔

”وہ دیکھو.... وہ سبز عمارت.... اُسی کا نمبر سٹائیس ہو سکتا ہے۔ پچھلی چھبیس تھی۔!“ اُس نے پرنسز اسٹریٹ سے گزرتے ہوئے کہا اور جوزف نے گاڑی کی رفتار کم کر دی۔

”ٹھیک ہے.... پھانک کھلا ہوا ہے۔ گاڑی اندر موڑ دو۔!“

جوزف نے تعمیل کی تھی۔ گاڑی اندر پورچ تک لیتا چلا گیا.... ایک باوردی گھریلو ملازم نے اُن کی پذیرائی کی۔

جولیا فٹنر وائر نے اُسے اپنا کارڈ دیا تھا اور اُس کے چلے جانے کے بعد جوزف سے بولی تھی ”تم گاڑی میں بیٹھو گے۔!“

”او گئے مسی....!“

ملازم واپس آیا تھا اور جولیا کو اندر لے گیا تھا.... سنگ روم میں اعلیٰ درجے کی آرائش نظر آئی۔ کئی عمدہ قسم کی پینٹنگز دیواروں پر آویزاں تھیں۔

تھوڑی دیر بعد ایک آدمی سنگ روم میں داخل ہو کر خم ہوا تھا۔ جولیا اٹھ گئی۔

”میرے لائق خدمت محترمہ....!“ اُس نے کہا۔

”مم.... میں.... مسٹر وانگ لین سے ملنا چاہتی ہوں۔!“

”مسٹر وانگ لین....!“ اجنبی کے لہجے میں حیرت تھی۔ ”لیکن یہاں تو میں رہتا ہوں....!“

میرا نام میکونو ہے۔!“

”اوہ.... تو کیا یہ پرنسز اسٹریٹ کی سٹائیسویں عمارت نہیں ہے۔!“

”یقیناً ہے محترمہ.....!“ وہ اُسے غور سے دیکھتا ہوا بولا۔

”تب پھر مجھے غلط فہمی نہیں ہوئی۔!“

”آپ تشریف رکھئے.....!“ وہ ہاتھ ہلا کر بولا ”یقیناً آپ کو پتا ٹھیک یاد نہیں رہا۔“

جولیانے بیٹھتے ہوئے طویل سانس لی تھی۔

اُس نے کہا ”مسٹر وانگ لین نے مجھے یہی پتا بتایا تھا۔ کوئی دس دن پہلے کی بات ہے۔!“

”مجھے حیرت ہے کہ اُس نے غلط بیانی سے کیوں کام لیا! وہ تو سفارت خانے ہی کی عمارت میں

رہتا تھا کیونکہ غیر شادی شدہ تھا۔! یہاں میں اپنی بیوی متیو ہاشی کے ساتھ رہتا ہوں..... اور

فرسٹ سیکریٹری ہوں۔!“

”متیو ہاشی!“ جولیانے ہنسنے لگا ”وہی خاتون تو نہیں جنکی تصاویر کی نمائش نیشنل

آرٹ گیلری میں ہوئی تھی۔!“

”جی ہاں..... وہی.....!“

”ملنے کا اشتیاق تھا۔ عجیب اتفاق ہے! لیکن آخر مسٹر وانگ لین نے غلط بیانی سے کیوں کام

لیا۔ میں عمارت کا نمبر بھول سکتی ہوں لیکن اسٹریٹ کا نام بھلا دینا ممکن نہیں۔!“

”آپ درست کہہ رہی ہیں! کیا میں پوچھنے کی جسارت کر سکتا ہوں کہ آپ وانگ لین سے

کیوں ملنا چاہتی ہیں۔!“

”اُونہ کوئی بات نہیں میں سفارت خانے ہی میں مل لوں گی۔!“

”آپ کو مایوسی ہوگی محترمہ..... وہ باہر گیا ہوا ہے۔!“

”کب گئے باہر.....!“

”پچھلے ہفتے کی بات ہے! اور شائد اب یہاں واپس ہی نہ آئے کہیں اور بھیج دیا جائے گا۔!“

”یہ تو بہت بُرا ہوا۔!“

”اسی لئے میں نے پوچھا تھا کہ آپ اُس سے کیوں ملنا چاہتی ہیں۔!“

”اب کیا بتاؤں۔!“

”کیا وہ آپ کا مقروض تھا۔!“

”ایسی ہی کچھ بات تھی۔!“

”اگر کوئی تحریر ہو اس کی آپ کے پاس تو شائد میں مدد کر سکوں۔!“

”تحریر تو نہیں ہے.....!“ جولیانے پریشانی ظاہر کرتے ہوئے کہا۔ ”دراصل بات دوسری

تھی..... ہماری واقفیت ٹپ ٹاپ کلب کی حد تک بہت پرانی ہے۔ میں دراصل آپ کے ملک سے

کچھ سامان منگوانا چاہتی تھی۔ مسٹر وانگ لین نے کہا۔ وہ منگوا دیں گے اور ڈیوٹی بھی نہیں ادا کرنی

پڑے گی۔!“

”کتنی رقم دی تھی آپ نے.....!“

”دو ہزار ڈالر.....!“

میکونو سیٹی بجانے کے سے انداز میں ہونٹ سکڑ کر رہ گیا۔

”آپ دشواری میں پڑ گئی ہیں محترمہ.....!“

”کیا رقم کی واپسی کی کوئی صورت نہیں.....!“

”اگر وہ واپس آیا تو افہام و تفہیم ہی سے یہ مسئلہ حل ہو سکے گا۔ ورنہ کوئی صورت نہیں۔!“

”خدا! مجھ پر رحم کرے.....!“

”آپ کا تعلق کس ملک سے ہے محترمہ۔!“

”سوئٹزر لینڈ سے۔ گھڑیاں بنانے والی ایک فرم کی نمائندہ ہوں۔!“

”بہر حال اگر وہ ہمیں اپنی ملازمت پر واپس آگیا تو میں آپ کی مدد ضرور کروں گا۔!“

”اور دوسری صورت میں.....!“

”مجھے افسوس ہے محترمہ! کہ دوسری صورت میں آپ اپنی رقم ڈبلی ہوئی ہی سمجھئے۔!“

”میں تصور بھی نہیں کر سکتی تھی کہ وہ ایسا ہوگا۔!“

”ہم لوگوں کے درمیان وہ کبھی نیک نام نہیں رہا..... مجھے بے حد افسوس ہے محترمہ۔!“

”خیر جو ہونا تھا ہوا اب میں صرف دعا کر سکتی ہوں کہ وہ واپس آجائے۔! اچھا اجازت دیجئے۔!“

”اُوہ..... نہیں ٹھہریئے..... آپ کیسا مشروب پینا پسند کریں گی۔!“

”پھر کبھی مسٹر میکونو.....!“

”جب دل چاہے تشریف لائیے۔ آپ میری بیوی سے مل کر بے حد خوش ہوں گی۔ وہ اس

وقت موجود نہیں ہیں۔“

”ضرور..... ضرور.....!“ جولیانے کہا۔

وہ اُسے پوربج تک رخصت کرنے آیا تھا۔ جولیانے جلد وہاں سے روانہ ہو جانا چاہتی تھی۔ خدشہ تھا کہ کہیں وہ اُس سے اُس کا پتہ نہ پوچھ بیٹھے۔ گاڑی میں بیٹھے ہی اُس نے آہستہ سے کہا تھا ”جتنی جلد ممکن ہو نکل چلو.....!“

جوزف نے خاصی پھرتی دکھائی تھی۔ اُس کے سارے حواس یکجہت بیدار ہو گئے تھے۔ لیکن جولیانے کچھ دیر بعد محسوس کیا تھا کہ اُس کی گاڑی کا تعاقب کیا جا رہا ہے۔ اُس نے جوزف کو بھی اس سے آگاہ کر دیا اور پھر جوزف نے اپنے طور پر اس کا اندازہ لگانے کیلئے گاڑی کو خواہ مخواہ چکر دیئے تھے۔

”تمہارا خیال صحیح ہے مسی..... کالی گاڑی تعاقب کر رہی ہے۔!“

”اچھا تو بس اب سیدھے میرے گھر ہی چلو..... اور گاڑی وہیں کھڑی کر کے تم بھی اُس وقت تک رکے رہنا جب تک کالی گاڑی پیچھانہ چھوڑ دے۔!“

”اوکے..... مسی.....!“

جولیانے سیدھے عمران کی طرف جانے کا ارادہ ملتوی کر دیا تھا۔ ورنہ خیال تھا کہ واپسی پر اُس سے معاملے کی نوعیت معلوم کرنے کی کوشش کرے گی۔

گھر پہنچ کر جوزف کو اپنے ساتھ ہی اندر لیتی چلی گئی تھی اور فون پر عمران کے نمبر ڈائل کئے تھے۔ جواب فوراً ملا تھا اور اُس نے اُسے رپورٹ دی تھی۔

”اُس کے کسی جواب سے تم نے یہ اندازہ تو نہیں لگایا تھا کہ وانگ لین مرچکا ہو۔!“ عمران نے سوال کیا۔

”ہرگز نہیں۔ اُس نے ایسی کوئی بات نہیں کہی تھی۔ بس یہی کہتا رہا تھا کہ اُس کی واپسی کی امید کم ہے! کہیں اور اس کی پوسٹنگ کر دی جائے گی۔! بہر حال وانگ لین کے بارے میں اُس نے یہ بتایا تھا کہ وہ سفارت خانے میں نیک نام نہیں ہے۔ اُس کے ساتھی بھی اُسے اچھی نظروں سے نہیں دیکھتے۔!“

”اب تم ٹھیک پندرہ منٹ بعد پھر جوزف سے کہنا کہ تمہیں ٹپ ٹاپ نائٹ کلب کی طرف لے جائے۔ میں خود دیکھوں گا۔ اُس کالی گاڑی کو..... شاید اُن لوگوں کو جوزف پر شبہ ہوا ہے۔!“

”قصہ کیا ہے.....؟“

”قصہ بتانے بیٹھ گیا تو پندرہ منٹ بعد اس قابل نہیں رہوں گا کہ کالی گاڑی پر نظر رکھ سکوں۔“ دوسری طرف سے آواز آئی تھی اور سلسلہ منقطع ہو گیا تھا۔

جولیانے بُرا سا منہ بنا کر..... گھڑی پر نظر ڈالی۔!

کالی گاڑی نے اب تک سفید ڈوج کا پیچھا نہیں چھوڑا تھا۔ ٹپ ٹاپ نائٹ کلب پہنچی تھی۔! لیکن پارکنگ شیڈ کی طرف نہیں گئی تھی۔ ڈوج کے کمپاؤنڈ میں داخل ہو جانے کے بعد سڑک ہی پر رُک گئی تھی۔

عمران نے اپنی ٹو سیٹر خاصے فاصلے پر روکی۔! کالی گاڑی سے کوئی اُترا نہیں تھا۔! تھوڑی دیر بعد شاید وہ واپسی کے لئے مڑنے لگی تھی اور پھر ایک آدمی اُس پر سے اُتر کر کلب کی کمپاؤنڈ میں داخل ہوا تھا۔! اور گاڑی آگے بڑھتی چلی گئی۔ اب اُس میں صرف وہی عورت دکھائی دی جو اسے ڈرائیو کر رہی تھی۔!

صورت کچھ جانی پہچانی سی لگتی تھی لیکن جب وہ قریب سے گذری تو ایک اور گاڑی اُن کے درمیان حائل ہو گئی۔ ورنہ شاید عمران اُسے پہچان ہی لیتا۔!

بہر حال! وہ اب بھی اُسی گاڑی کا تعاقب کر رہا تھا۔! اگر صورت شناسانہ لگی ہوتی تو شاید عمران گاڑی کے تعاقب کا ارادہ ترک کر کے صرف اُس آدمی پر نظر رکھتا جو ٹپ ٹاپ نائٹ کلب میں جولیا کی نگرانی کے لئے رک گیا تھا۔!

گاڑی دس منٹ بعد لالہ زار ہوٹل کے سامنے رکی تھی۔ عورت گاڑی سے اُتری اس بار عمران نے اُسے پہچان لیا تھا۔ کچھ ہی دنوں پہلے اس کی تصویر اخبارات میں شائع ہوئی تھی۔ یہ آرٹسٹ متیہاشی تھی۔ جس کی تصاویر کی نمائش نیشنل آرٹ گیلری میں پچھلے دنوں ہوئی تھی.....! خاصی دل کش صورت والی تھی۔ ناک اور آنکھوں کی بناوٹ بھی اس حد تک اُس کی قومی روایات کے مطابق نہیں تھی کہ اُس کی صحیح قومیت یا نسل کا تعین کیا جاسکتا۔ جنوبی مشرق ایشیاء کی کوئی عورت لگتی تھی۔

عمران بھی گاڑی سے اُترا تھا اور اس کا تعاقب کرتا رہا تھا..... اور کھوپڑی تو اس وقت سہلائی تھی جب اُسے کمرہ نمبر گیارہ میں داخل ہوتے دیکھا تھا۔ وہی کمرہ نمبر گیارہ جس میں پروفیسر ضعیف اشرف اپنی بیگم کے ساتھ مقیم تھا اور جہاں سے آج صبح فون پر کسی سوڈا بانی کا رب نے عمران کی

پڑی تھی۔ اس نے دروازے پر ہلکی سی دستک دی بالکل اسی انداز میں جیسے روم سروس والے دیتے ہیں! لیکن اندر سے جواب نہ ملا۔ اُس نے مڑ کر دیکھا۔ لابی میں بھی کوئی نہیں تھا۔ پینڈل گھمایا۔ دروازہ مقفل تھا۔

دوسرے ہی لمحے میں اُس کی جیب سے ایک باریک سا اوزار نکل آیا تھا۔ جلد ہی قفل کھول لینے میں کامیاب ہو جانے کے بعد اُس نے پینڈل گھمایا تھا اور آہستہ آہستہ دروازے کو پیچھے کھسکانے لگا تھا۔

اندر سے کسی قسم کی مزاحمت نہ ہونے پر اُس نے پورا دروازہ کھول دیا۔ سامنے والا کمرہ خالی نظر آیا۔ لیکن یہ دو کمروں کا سوٹ تھا۔ آہستہ سے دروازہ بند کر کے وہ آگے بڑھا! اور بائیں جانب والے دروازے کی طرف مڑ گیا۔

یہ بیڈ روم تھا۔ سامنے ہی مسہری پر ایک ایسا آدمی چپ پڑا ہوا نظر آیا جس کا سارا چہرہ پیٹوں سے ڈھکا ہوا تھا۔ اور جسم پر پورا لباس جو توں سمیت موجود تھا۔ ہاتھوں میں سفید دستاں تھے! عمران آہستہ آہستہ چلتا ہوا مسہری کے قریب آڑکا....! نا معلوم آدمی گہری گہری سانسیں لے رہا تھا۔ چہرے پر اس طرح بینڈج کی گئی تھی کہ صرف آنکھیں نتھنے اور کسی قدر دہانہ کھلے ہوئے تھے!

عمران نے جھک کر اس کا بازو ہلایا۔ لیکن اُس نے آنکھیں نہ کھولیں پھر جلدی ہی معلوم ہو گیا کہ وہ سو نہیں رہا تھا بلکہ بیہوش تھا!

کوٹ کی آستین اوپر کھسکا کر دستاں کا بٹن کھولا ہی تھا کہ ہونٹ سیٹی بجانے والے انداز میں سکونگئے۔ جلدی سے بٹن بند کر کے آستین ٹھیک کی تھی۔ اور اٹلے پاؤں واپس ہوا تھا! تیزی سے زینے طے کر کے فون بوتھ پر پہنچا اور رانا پیلس کے نمبر ڈائل کئے۔

دوسری طرف سے بلیک زیرو کی آواز سن کر بولا۔ ”میں لالہ زار ہوٹل سے بول رہا ہوں۔ جتنی جلد ممکن ہو سکے سائیکو مینشن سے ایک ایبو لینس گاڑی یہاں بھجواؤ۔ خاور اور چوہان سے کہو کہ اپنی ملٹری کی وردی میں ایبو لینس کے ساتھ ہی پہنچ جائیں۔ لالہ زار کے کمرہ نمبر گیارہ میں ایک مریض ہے جسے سائیکو مینشن منتقل کرنا ہے!“

”بہت بہتر جناب....!“

”تیزابیت“ کو چیلنج کیا تھا۔

البتہ عمران یہ نہیں دیکھ سکا تھا کہ کمرے کا قفل مٹو ہاشی ہی نے کھولا تھا یا اندر سے کسی اور نے یہ دروازہ کھولا تھا۔

وہ ٹھٹھا ہوا آگے بڑھ گیا.... اور پھر ایک ٹویلیٹ میں داخل ہو کر ریڈی میڈ میک اپ ناک پرفٹ کیا تھا....! کوٹ اتارا اور الٹ کر پہن لیا۔ سوٹ بیچ بن گیا! غرضیکہ نیچے سے اوپر تک حلیہ ہی بدل کر رہ گیا تھا!

ٹویلیٹ سے نکل کر ڈائیننگ ہال کی راہ لی.... وہاں سے معلوم کیا تھا کہ اتنی دیر میں مٹو ہاشی تو نہیں چلی گئی تھی۔ کالی گاڑی اب بھی وہیں کھڑی نظر آئی جہاں پارک کی گئی تھی وہ دروازے کے پاس سے ہٹ آیا۔ ایک میز کی جانب بڑھ ہی رہا تھا کہ کچھ یاد آگیا۔ اور وہ سیدھا پبلک کال بوتھ کی طرف چلا گیا۔

انسٹرومنٹ میں سکے ڈال کر صفدر کے نمبر ڈائل کئے تھے۔

”ہیلو....!“ دوسری طرف سے آواز آئی۔

عمران نے ڈائیننگ ہال پر اچھتی ہوئی سی نظر ڈالتے ہوئے کہا ”میں عمران بول رہا ہوں۔ جولیا اس وقت ٹپ ٹپ ٹاپ نائٹ کلب میں موجود ہے۔ تمہیں یہ دیکھنا ہے کہ وہاں اُس کی نگرانی تو نہیں ہو رہی۔ نگرانی کرنے والے کا تعاقب کر کے معلوم کرنا ہے کہ وہ لوگ کون ہیں!“

”آپ کہاں ہیں....؟“

”گھر پر نہیں ہوں.... باہر سفید ڈوج میں جوزف بیٹھا ہے جولیا اُسی گاڑی پر واپس ہوگی۔ جوزف ڈرائیو کرے گا!“

”اچھی بات ہے.... میں پہنچ رہا ہوں!“

عمران نے سلسلہ منقطع کر دیا.... اور بوتھ سے باہر نکل کر زینوں کے قریب کی ایک میز سنبھال لی۔ مٹو ہاشی زینوں سے اتر کر ہال ہی سے گذرتی ہوئی باہر جاتی۔

شائد آدھے گھنٹے بعد وہ زینوں سے اترتی دکھائی دی تھی۔ عمران اُسے جاتے دیکھتا رہا۔ اس بار وہ جلدی میں نہیں معلوم ہوتا تھا۔ مٹو ہاشی کے باہر نکل جانے کے بعد وہ اٹھا تھا۔ کاؤنٹر پر اپنے بل کی رقم ادا کی تھی اور زینے طے کر کے کمرہ نمبر گیارہ کے سامنے آڑکا تھا۔ راہداری سنسان

”خاور اور چوہان کو ہدایت دو کہ کسی سے پوچھ گچھ کئے بغیر سیدھے کمرہ نمبر گیارہ تک پہنچ کر دروازے پر دستک دیں۔ ایک بار ہلکی دوبارہ نسبتاً تیز۔ ایسولینس کا عملہ گاڑی ہی میں بیٹھا رہے گا۔!“

”میں سمجھ گیا جناب.....!“

”وٹس آل.....!“ عمران نے کہا اور سلسلہ منقطع کر کے پھر زینوں کی طرف چل پڑا۔

کمرے میں پہنچ کر ایسی جگہ بیٹھ گیا تھا جہاں سے بیڈروم اور داخلے کے دروازے پر نظر رکھ سکتا۔ ہاتھ بھلی ہولٹر پر تھا!

نامعلوم آدمی کی پوزیشن میں ابھی تک کوئی تبدیلی نہیں ہوئی تھی۔ بس پہلے ہی کی طرح گہری گہری سانسیں لے رہا تھا۔ اور یہ سانسیں بیڈروم کے باہر سے بھی سنی جاسکتی تھیں۔

عمران نے جیب سے چیونگم کا پیکٹ نکالا اور ایک پیس دانوں میں دبا کر آہستہ آہستہ کچلنے لگا۔ قریباً پندرہ منٹ بعد دروازے پر ویسی ہی دستک ہوئی تھی جس کے لئے عمران نے بلیک زیرو کو ہدایت دی تھی!

اُس نے ریڈی میڈ میک اپ ناک پر سے جیب میں ڈالا اور آگے بڑھ کر دروازہ کھول دیا۔ سامنے کیپٹن خاور اور لیفٹیننٹ چوہان پوری وردی میں ملبوس کھڑے نظر آئے۔

”اوہ..... تو آپ ہیں۔!“ خاور بولا۔

”چپ چاپ اندر آ جاؤ.....!“ عمران نے پیچھے ہٹتے ہوئے کہا۔ ”اور تم لیفٹیننٹ صاحب باہر ہی ٹھہرو۔!“

”جیسی جناب کی مرضی.....!“ چوہان ہنس کر بولا۔

”کسی اور کو اندر داخل نہ ہونے دینا.....!“

”ظاہر ہے.....!“

خاور کے داخل ہو جانے پر عمران نے دروازہ بند کر دیا تھا اور بیڈروم کے سامنے پہنچ کر بولا۔ ”اسے سائیکو مینشن لے جانا ہے۔!“

”لیکن یہ ہے کون.....؟“ خاور نے آنکھیں پھاڑ کر پوچھا۔

”دھاری دار آدمی.....!“

”نہیں.....!“ خاور چونک پڑا۔

”زندہ ہے..... لیکن بیہوش.....!“

”اوہ.....!“

”اب تم دروازے پر ٹھہرو گے اور چوہان ایسولینس کے عملے کو اسٹرپچر سمیت یہاں لائے گا۔ اُس سے کہہ دینا کہ اپنے ساتھ کسی اور کو اُپر نہ آنے دے۔ اگر کوئی پوچھے تو ڈانٹ دے۔!“

”میں سمجھ گیا.....!“ خاور دروازے کی طرف بڑھتا ہوا بولا تھا۔ ”وہ چلا گیا اور عمران وہیں ٹھہرا رہا۔ اس دوران میں اُس نے پھر کوٹ اُتار کر الٹ لیا تھا اور میچ دوبارہ سوٹ بن گیا تھا۔“

چوہان سارے لوازمات کے ساتھ کمرے میں داخل ہوا۔ اور جب کارروائی شروع ہو گئی تو عمران چپکے سے کھسک کر پھر ڈائینگ ہال میں آ گیا۔

کاؤنٹر پر کئی لوگ کھڑے کلرک سے باتیں کر رہے تھے انہوں نے عمران کو زینوں سے اُترتے دیکھا تھا اور جب عمران غصے میں بھرا ہوا قریب پہنچا تو ایک آدمی نے پوچھا ”کیوں صاحب! کیا بات ہے.....؟“

”ہو گی کچھ.....! جہنم میں جائے..... میں نے تو مریض کی تیریت پوچھی تھی۔ لیکن سالوں نے ڈانٹ دیا..... پتا نہیں خود کو کیا سمجھتے لگتے ہیں وردی پہن کر.....!“

”ایک کیپٹن ہے اور دوسرا لیفٹیننٹ.....!“ دوسرا بولا۔

”آخر کس کمرے میں ہے مریض کہ مجھے خبر تک نہیں۔!“ کلرک نے حیرانی ظاہر کی۔

”کمرہ نمبر گیارہ میں.....!“ عمران اُس کی آنکھوں میں دیکھتا ہوا بولا۔

”کمرہ نمبر گیارہ..... لیکن وہ لوگ تو آج صبح ہی آئے ہیں۔ ایک برقعہ پوش عورت تھی اور ایک مرد.....!“

اُس نے جلدی سے رجسٹر کھولا تھا اور صفحے پر نظر دوڑاتا ہوا بولا۔ ”اسد اللہ اور بیگم اسد اللہ۔!“

پھر وہ زینے کی طرف متوجہ ہوئے۔ مریض کو اسٹرپچر پر ڈال کر نیچے لایا جا رہا تھا۔ اسر سے پیر تک چادر میں ڈھکا ہوا تھا!

کلرک کاؤنٹر کے پیچھے سے نکل کر زینے کے قریب کھڑا ہو گیا تھا۔

”جج جناب.....!“ وہ خاور کی طرف دیکھ کر ہکھلایا۔ ”یہاں اندراج.....!“

”بکومت.....!“ خاور دبا ہوا۔

ملٹری ہی والے ہوں۔ اور انہی کی ایماء پر وہ لوگ اُن کی بیمار بیوی کو لے گئے ہوں۔“
 ”ہاں بھئی..... یہ بھی تو ہو سکتا ہے۔“ عمران چپک کر بولا۔ ”ہم لوگ خواہ مخواہ افلاطون بنے جا رہے ہیں.....!“

اسی قسم کی باتوں میں چندرہ منٹ گذر گئے۔ عمران وہیں رُک کر دیکھنا چاہتا تھا کہ کسی اسد اللہ کی واپسی بھی ہوتی ہے یا نہیں۔!

وہ چپ چاپ وہاں سے ہٹا تھا اور ڈائیننگ ہال کے ٹوائیلٹ کی طرف چلا گیا تھا۔
 وہاں پھر کوٹ اُلٹا تھا اور ریڈی میڈ میک اپ ناک پر جمالیا گیا۔!
 غالباً دس ہی منٹ بعد وہ گھڑی آ پہنچی تھی جس کا اُسے انتظار تھا۔
 ایک آدمی ڈائیننگ ہال میں داخل ہوا۔ اُس کے ساتھ بھی کسی ہسپتال کے لوگ اسٹریچر سمیت آئے تھے.....!

”مسٹر اسد اللہ..... وہ لوگ لے گئے بیگم صاحبہ کو۔!“ کلرک مضطربانہ انداز میں چیخ کر بولا۔
 وہ آدمی جہاں تھا وہیں تھم گیا۔ اور حیرت سے منہ کھولے کلرک کو دیکھتا رہا۔
 ”جی ہاں.....!“ کلرک آگے بڑھ کر بولا۔ ”ملٹری والے تھے۔!“

اُس کے چہرے پر پل بھر کے لئے سراپسیگی کے آثار نظر آئے تھے۔ پھر سنبھل کر بولا
 تھا۔ ”اچھا..... اچھا..... لے گئے..... میں بھی یہی چاہتا تھا کہ ملٹری کے ہسپتال میں داخل
 کراؤں۔ کوشش کی تھی لیکن اُمید نہیں تھی۔!“

پھر وہ اپنے ساتھ آنے والوں کی طرف مڑ کر بولا تھا۔ ”میں معافی چاہتا ہوں بھائی۔ ہر جانہ
 دینے کو تیار ہوں۔!“

ساتھ ہی اُس نے جیب سے پرس نکالا تھا اور دس دس کے کچھ نوٹ نکال کر ایک آدمی کے
 ہاتھ میں رکھ دیئے تھے۔!

اُس نے اپنے ساتھیوں کی طرف مڑ کر واپس چلنے کا اشارہ کیا۔!
 اسد اللہ کاؤنٹر پر آیا اور کلرک سے بولا۔ ”اچھا تو جناب میرا حساب کر دیجئے اب تو مجھے بھی
 مریضہ کے ساتھ رہنا پڑے گا۔!“

کلرک نے جلدی جلدی حساب کیا تھا اور وہ ادائیگی کر کے صدر دروازے کی طرف بڑھائی

کلرک بوکھلا کر پیچھے ہٹ گیا۔
 ”یہی بتا دیجئے کہ مسٹر اسد اللہ ہیں یا بیگم اسد اللہ۔!“ عمران نے احمقانہ انداز میں ہانک لگائی۔
 ”شٹ اپ.....!“

”ارے باپ رہے.....!“ کہہ کر اُس نے سہم جانے کی اینٹنگ کی تھی۔
 وہ سب صدر دروازے سے گذرتے چلے گئے۔
 ”دھاندلی ہے دھاندلی.....!“ ایک آدمی بولا۔
 ”قطعی غیر قانونی حرکت.....!“
 ”ہم سے کوئی غلطی ہو جائے تو کھٹ سے ہتھ کڑی۔!“
 ”بھائیو.....!“ عمران ہاتھ اٹھا کر بولا۔ ”کیا ان لوگوں میں مسٹر اسد اللہ بھی شامل تھے۔!“
 ”جی نہیں.....!“ کلرک نے کہا۔

”تب تو پھر بیگم اسد اللہ ہی ہوں گی۔ پتا نہیں پیچارے اسد اللہ کہاں ہوں گے ہو سکتا ہے
 کہیں اور دوالینے چلے گئے ہوں۔!“

”مجھے تو کچھ گھپلا معلوم ہوتا ہے۔!“ ایک آدمی بولا۔
 ”ارے کہیں وہ پیچارے کمرے ہی میں نہ بیٹھے ہوں۔!“ عمران نے کہا۔
 کلرک نے ہیڈ ویئر سے کہا تھا کہ وہ اوپر جا کر دیکھ آئے۔ وہ چلا گیا تھا۔ اور یہاں بھانت
 بھانت کی باتیں ہوتی رہی تھیں۔ عمران بیچ بیچ میں کلرے لگاتا جا رہا تھا۔!
 ”آپ کس کمرے میں مقیم ہیں جناب!“ دفعتاً کلرک نے عمران کو غور سے دیکھتے ہوئے کہا۔
 ”مقیم کہاں ہوں۔ پروفیسر ضعیفم اشرف سے ملنے آیا تھا۔ لیکن کمرہ نمبر گیارہ میں تو مسٹر اینڈ
 مسز اسد اللہ مقیم ہیں۔!“

”پروفیسر رات ہی کو چلے گئے تھے۔!“
 ”خواہ مخواہ کی دوڑ پڑی۔ مجھے مطلع کے بغیر ہی چلے گئے..... خیر.....!“

اتنے میں ہیڈ ویئر نے آکر اطلاع دی کہ کمرہ بالکل خالی ہے۔!
 یہ بہت بُرا ہوا کہ وہ لوگ بیگم اسد اللہ کو ان کی عدم موجودگی میں لے گئے۔“ کلرک بولا۔
 ”خواہ مخواہ کی باتوں سے کیا فائدہ.....!“ ایک آدمی نے کہا۔ ”ہو سکتا ہے مسٹر اسد اللہ بھی

کے گیراج میں داخل ہوئی تھی اور گیراج کا دروازہ خود بخود بند ہو گیا تھا۔

عمران کے اشارے پر وہ گاڑی سے اتر اٹھا اور حیرت سے چاروں طرف دیکھنے لگا تھا۔
پھر ایک لفٹ کے ذریعے تیسری منزل پر پہنچے تھے۔ عمران اُسے ایک کمرے میں لے گیا۔
”تم یہاں آرام کرو۔۔۔۔۔!“ اُس نے کہا ”لیکن خود سے کمرے کے باہر قدم بھی نہ نکالنا! فون موجود ہے۔ جس چیز کی بھی ضرورت ہو ریسورٹھا کر مین دہانا اور کہہ دینا۔۔۔۔۔!“
”بہت بہتر جناب۔۔۔۔۔!“ اُس نے گوگو کے سے عالم میں کہا تھا۔

عمران دوسری منزل پر آیا تھا۔۔۔۔۔ اپنے کمرے میں پہنچ کر خاور سے فون پر رابطہ قائم کیا۔
”اُسے ہوش آگیا ہے! کسی نشہ آور دوا کے زیر اثر تھا! خاور کی آواز آئی ”اپنا نام سوڈا بائی“
کارب بتاتا ہے۔!“

”خوب اور کچھ۔۔۔۔۔!“

”حیرت انگیز باتیں کر رہا ہے۔!“

”کہاں رکھا ہے۔۔۔۔۔؟“

”آپریشن تھیٹر کے برابر والے کمرے میں۔۔۔۔۔ آخر آپ وہاں کس طرح جا پہنچے تھے۔!“

”اطمینان سے بتاؤں گا۔۔۔۔۔!“ کہہ کر عمران نے سلسلہ منقطع کر دیا۔

پھر وہ اس فون کی طرف متوجہ ہوا تھا جس سے ٹیپ ریکارڈر انچ تھا۔

تھوڑی دیر تک وہ ٹیپ ریکارڈر کے مختلف سوچ آف اور آن کرتا رہا تھا۔ پھر صدر کی آواز آئی تھی۔ ”ٹپ ٹاپ ٹاپ کلب میں جولیا کی نگرانی کرنے والے نے ایک ٹیکسی میں جولیا کے بنگلے تک اُس کا تعاقب کیا تھا اور پھر وہاں سے سیدھا داراب ہاؤس چلا گیا تھا۔ وہاں اُس نے ٹیکسی چھوڑ دی تھی۔ میں آدھے گھنٹے تک داراب ہاؤس کے سامنے اُس کی واپسی کا منتظر رہا تھا۔ لیکن وہ باہر نہیں آیا تھا! جولیا کے بنگلے کے آس پاس پھر کوئی ایسا فرد نہیں دکھائی دیا جس پر نگرانی کا شبہ کیا جاسکتا۔ آدور اینڈ آل۔“

ٹیپ ریکارڈر کا سوچ آف کر کے عمران نے فون پر جولیا کے نمبر ڈائل کئے تھے۔!

دوسری طرف سے جولیا ہی کی آواز آئی تھی۔۔۔۔۔ اُس نے چھوٹے ہی سوال کیا تھا کہ آخر وہ اُسے کیوں دوڑا رہا ہے۔

تھا کہ عمران تیز قدموں سے چل کر اُس کے برابر پہنچا اور آہستہ سے بولا۔ ”اول درجے کے احق ہو۔ جلدی سے نکل چلو ورنہ دھر لئے جاؤ گے۔۔۔۔۔!“

”م۔۔۔۔۔ میں۔۔۔۔۔!“

”باتیں پھر ہوں گی! میرے ساتھ چلے آؤ۔ وہ اپنا کوئی آدمی یہاں ضرور چھوڑ گئے ہوں گے۔!“
وہ اُسے اپنی ٹو سیٹر تک لایا تھا۔

”بیٹھو۔۔۔۔۔ جلدی سے۔۔۔۔۔!“

وہ اضطراری طور پر دروازہ کھول کر گاڑی میں بیٹھ گیا تھا۔ عمران نے انجن اسٹارٹ کیا اور گاڑی تیزی سے آگے بڑھ گئی۔

”یہ کیا احمقانہ حرکت تھی۔ اُسے بیہوش کرنے کی کیا ضرورت تھی۔!“ عمران بولا۔

”میں کچھ نہیں جانتا۔۔۔۔۔! میری عدم موجودگی میں متوہاشی یہاں آئی تھی اور مجھے فون پر اطلاع دی تھی کہ اس طرح اُسے داراب ہاؤس پہنچا دوں۔!“

”تم ہوش میں چھوڑ کر گئے تھے۔!“

”جی ہاں! بالکل بے ضرر تھا۔ جو کہا جاتا تھا وہی کرتا رہا تھا۔!“

داراب ہاؤس کا تو اب رخ بھی نہ کرنا۔ متوہاشی سے تو جواب طلب کیا جائے گا پتا نہیں وہ کن ہاتھوں میں پڑا ہوگا! میں اس وقت پہنچا جب یہ سب کچھ ہو چکا تھا۔ مجھے اس کے بارے میں دوسری ہدایات ملی تھیں۔ یہاں پہنچ کر ان لوگوں کی چہ میگوئیاں سنیں تو تمہارا انتظار کرنے کے لئے رک گیا! کیا پہلے کبھی داراب ہاؤس گئے ہو۔!“

”کبھی نہیں۔۔۔۔۔!“

”خیر۔۔۔۔۔ خیر۔۔۔۔۔ اب ادھر کارخ بھی نہ کرنا۔!“

”سوال ہی نہیں پیدا ہوتا۔ سیدھا متوہاشی کے پاس جاؤں گا۔!“

”قطعاً نہیں۔۔۔۔۔ میرے ساتھ چلو۔۔۔۔۔ مجھے یہ بھی دیکھنا ہے کہ ہمارا تعاقب تو نہیں ہو رہا۔!“

”آپ ٹھیک کہہ رہے ہیں۔!“

”تم اپنے منہ پر رومال رکھ لو۔!“ عمران نے کہا ”تاکہ پہچانے نہ جاسکو۔!“

اُس نے مشورے پر عمل کرنے میں دیر نہیں لگائی تھی اور تھوڑی دیر بعد گاڑی سائیکو مینشن

”جو کچھ بھی ہوا ہے اُس کا کریڈٹ میں تمہیں دلو اؤں گا!“ عمران نے جواب دیا۔

”کیا ہوا ہے.....؟“

”ایک عدد زندہ دھاری دار آدمی ہاتھ لگا ہے۔!“

”کیوں ہانک رہے ہو.....!“

”لیکن میں یہ ہرگز نہیں بتاؤں گا کہ وہ اس وقت کہاں ہے! ایکس ٹو کے حکم ثانی تک تم گھر سے باہر نہیں نکلو گی۔!“

”اور اُس کالی بلا کے لئے کیا کروں..... وہ میرے بنگلے میں تورات بسر نہیں کر سکے گا۔!“

”خراٹے نہیں لیتا..... مطمئن رہو.....!“

”جن کی دو بوتلیں صاف کر چکا ہے..... اس وقت تک..... کیا تم مجھے ہنری فورڈ کی نواسی سمجھتے ہو.....؟“

”اخراجات کا واچر سائیکو مینشن بھجوا دینا۔ چیف ادائیگی کر دے گا۔ ویسے اب میدان صاف ہے.....! جوزف کو اپنی فیٹ دے دو..... ڈوج خود رکھو.....! اُس سے کہہ دو کہ تمہاری گاڑی وہیں کھڑی کرے جہاں سے ڈوج لایا تھا۔!“

”کیا بات ہے تم بہت سیریس معلوم ہوتے ہو.....!“

”بد تمیزیوں کا موسم نہیں ہے.....!“

پھر قبل اس کے کہ جولیا کوئی دوسرا سوال جڑ دیتی اُس نے سلسلہ منقطع کر دیا اور کمرے سے نکل کر سرجیکل وارڈ کی طرف چل پڑا۔

ڈیوٹی ڈاکٹر سے دھاری دار آدمی کے بارے میں استفسار کیا تھا۔!

”اب تو گہری نیند سو رہا ہے.....! ڈاکٹر بولا۔

”خواب آورا انجکشن.....!“

”ہرگز نہیں.....! خود بخود سویا ہے.....!“

”اپنے بارے میں کیا بتاتا تھا۔!“

”وہ نہیں جانتا کہ وہ کون ہے۔ کسی اور نے اُسے بتایا ہے کہ اُس کا نام سوڈا بانی کارب ہے۔!“

”یادداشت کھو بیٹھا۔!“

”عمران صاحب یہ بھی نہیں کہا جاسکتا.....!“

”رنگین دھاریاں.....!“

”قدرتی..... قطعی نہیں کہا جاسکتا کہ وہ انسانی عقل کا کوئی کارنامہ ہو گا۔!“

”اُسے یہ تو یاد ہی ہو گا کہ لالہ زار میں کہاں سے آیا تھا۔!“

”یہ بھی نہیں بتا سکا..... البتہ یہ ضرور کہتا ہے کہ صرف حکم کی تعمیل اُس کی سرشت ہے۔

اس کے علاوہ اس کا اور کوئی مصرف نہیں۔!“

”کیا خیال ہے..... اب خود بخود بیدار ہو گا یا نیند کے خاتمے کے لئے کوئی دوا اُس کے جسم

میں پہنچانی پڑے گی۔!“

”اسی کے بارے میں ابھی کچھ نہیں کہا جاسکتا۔!“

”دراصل میں بھی اُس سے چند باتیں کرنا چاہتا ہوں۔!“

”بیدار ہونے کا انتظار کرنا پڑے گا۔!“

”اچھی بات ہے.....! عمران نے طویل سانس لی تھی اور واپسی کے لئے مڑ گیا۔!

پھر وہ تیسری منزل پر پہنچا تھا اور اسد اللہ کے کمرے کے دروازے پر دستک دی تھی۔

دروازہ کھلا اور وہ اندر داخل ہو گیا۔

”تمہیں کوئی تکلیف تو نہیں ہے اسد اللہ.....! اُس نے پہلا سوال کیا تھا۔

”میرا نام اسد اللہ نہیں الیٹور سنگھ ہے.....!“

”تب تو بڑا عمدہ ترجمہ کیا ہے اپنے نام کا..... ویسے کیا تم جانتے ہو کہ میں کون ہوں۔!“

”جب تک کہ باقاعدہ تعارف نہ ہو کوئی کسی کو نہیں جانتا۔!“

”تو پھر مجھے بتادینا چاہئے کہ میرا شمار قانون کے محافظوں میں ہوتا ہے.....!“

”جی میں نہیں سمجھا.....! الیٹور سنگھ چونک کر بولا۔

”مطلب یہ کہ میں تمہارے پاس کا آدمی نہیں ہوں۔!“

”تو پھر..... تو پھر.....!“

”تم زیر حراست ہو.....!“

وہ ہونفوں کی طرح منہ کھولے اُسے دیکھتا رہا۔

”اُس دھاری دار آدمی کو تم کہاں سے لائے تھے....؟“

”مم.... میں کچھ نہیں جانتا....!“

”خواہ مخواہ زبان کو تھکاؤ نہیں.... جتنی جلدی سچی بات بتادو گے تمہارے حق میں اتنا ہی بہتر ہوگا....!“

”میں کچھ نہیں جانتا....!“

”تو کیا وہ آسمان سے نچکا تھا....!“

”میں نہیں جانتا....!“

”اچھی بات ہے ایٹور سنگھ.... وہ بہت بھوکے ہیں! اور انسانی گوشت انہیں بہت پسند ہے۔!“

”کک.... کون....؟“

”ابھی بتاتا ہوں.... آؤ میرے ساتھ۔!“ وہ بائیں جانب والے دروازے کی طرف مڑتا

ہوا بولا تھا۔!

دروازہ کھول کر دوسرے کمرے میں داخل ہوا۔ ایٹور سنگھ ساتھ تھا۔!

کمرے میں روشنی کرنے کے بعد اُس نے ایک شارٹ سرکٹ ٹی وی سیٹ کا سوچا آن کیا

تھا۔ کسی کمرے کی تصویر اسکرین پر ابھر آئی جسکے فرش پر کئی بڑے بڑے اٹوڈھے ریگ رہے تھے۔!

”یہ زہریلے نہیں ہیں!“ عمران نے بے حد نرم لہجے میں کہا۔ ”لیکن عموماً بھوکے رہتے ہیں۔“

اگر تمہیں اس کمرے میں بند کر دیا جائے تو صبح صرف ہڈیوں کا پنچر برآمد ہوگا۔!“

”نن.... نہیں....!“ ایٹور سنگھ خوف زدہ لہجے میں بولا۔ ”میں نہیں جانتا کہ وہ وہاں کیسے

پہنچا تھا۔!“

”کہاں سے لائے تھے اُسے....؟“

”سردار گڈھ سے.... مجھے ہدایت ملی تھی کہ اُسے یہاں لاؤں اور لالہ زار میں قیام کروں....“

کمرہ نمبر گیارہ خالی ملے گا! وہ بے چوں و چرا ہر حکم کی تعمیل کرتا تھا۔ سردار گڈھ سے یہاں تک

برقعے میں آیا تھا۔ اس ہدایت کا بھی خیال رکھا تھا کہ چلنے کے انداز میں نسوانیت برقرار رکھے....

جب وہ یہاں تک آگیا تھا تو پھر آخر دار اب ہاؤز بیہوش کر کے لے جانے کی کیا ضرورت تھی۔“

”اب ایک بے حد اہم سوال ہے....!“

”اگر میرے علم میں ہوا تو ضرور جواب دوں گا....!“

”تمہیں کس سے ہدایت ملتی ہیں....!“

”کمپنی کی طرف سے.... جس کا ملازم ہوں۔“

”اس کمپنی کے بارے میں وضاحت سے بتاؤ۔!“

”سردار گڈھ کا سوفلیگ کمپنی جو سائنسی آلات کا بیوپار کرتی ہے۔!“

”اس سے قبل کتنے دھاری دار آدمیوں سے سابقہ پڑ چکا ہے....!“

”آدمی....!“ ایٹور سنگھ ہنس پڑا۔

”کیوں! اس میں ہنسنے کی کیا بات ہے....!“

”آپ اُسے آدمی سمجھتے ہیں۔ کبھی پہلے بھی کوئی ایسا آدمی دیکھا تھا۔!“

”ابھی حال ہی میں ایسے ہی ایک آدمی کی لاش ملی ہے....!“

”ہاں! اُس پر بھی مجھے ہنسی آئی تھی۔!“

”آخر وجہ....؟“

”ارے جناب.... وہ رو بوٹ ہے....!“

”اُس لاش کا پوسٹ مارٹم بھی ہوا تھا۔!“ عمران اُس کی آنکھوں میں دیکھتا ہوا بولا۔ ”دھاریاں

قدرتی ضرورت تھیں۔ لیکن وہ آدمی ہی تھا۔!“

”نہیں....!“ ایٹور سنگھ خوف زدہ لہجے میں بولا۔ ”مجھ سے کہا گیا تھا کہ ایک مقامی سائنس

دان نے یہ رو بوٹ تیار کیا ہے چونکہ فی الحال اسے پوشیدہ رکھنا ہے، اس لئے اتنی احتیاط برتی

جار ہی ہے! کیا وہ اب ہوش میں ہے جناب....؟“

”ہوش میں آیا تھا.... لیکن پھر سو گیا۔!“

”جو کچھ مجھے معلوم تھا میں نے عرض کر دیا۔!“

”میتو ہاشی کو کب سے جانتے ہو....!“

”آج ہی جناب....! اس سے پہلے کبھی نام بھی نہیں سنا تھا۔!“

”کیا تمہاری کمپنی کی طرف سے تمہیں اس کے سلسلے میں کچھ ہدایت ملی تھیں۔!“

”مجھ سے کہا گیا تھا کہ اس نام کی کوئی عورت مجھ سے رابطہ قائم کرے گی۔ شاید میرے لالہ زار

پہنچے اور کمرہ نمبر گیارہ حاصل کرنے کے پندرہ منٹ بعد ہی وہ وہاں پہنچ گئی تھی۔“

”اور اُسی وقت اُسے بیہوش بھی کر دیا ہو گا۔“

”جی ہاں۔۔۔۔۔“

”پھر کب ہوش میں آیا تھا۔“

”اُس کے بعد ہوش ہی میں نہیں آیا تھا۔“

”تم لالہ زار کس وقت پہنچے تھے۔“

”غالباً چھ بجے صبح۔۔۔۔۔“

”گویا وہ چھ اور سات کے درمیان ہی کسی وقت ہوش میں آ گیا تھا۔“

”جی ہاں۔۔۔۔۔“

”تم غلط کہہ رہے ہو۔۔۔۔۔“ عمران اُسے گھورتا ہوا بولا ”اُس نے نو بجے ایک فون کال کا

جواب دیا تھا۔“

”ناممکن جناب۔۔۔۔۔“ وہ کچھ سوچتا ہوا بولا۔ ”ٹھہریے! مجھے یاد آرہا ہے۔۔۔۔۔ جی ہاں۔۔۔۔۔“

آئی تھی ایک کال۔۔۔۔۔ کسی نے کسی پروفیسر کے بارے میں پوچھا تھا۔“

”تو وہ تم ہی تھے جس نے اپنا نام سوڈا بائی کارب بتایا تھا۔“

”جی ہاں۔۔۔۔۔ اور اُس نے اپنا نام لیمنوں کا تیزاب بتایا تھا۔“

”تم نے اپنا ہی نام کیوں نہیں بتایا تھا۔۔۔۔۔“

”وہ اپنا نام سوڈا بائی کارب ہی بتاتا ہے۔۔۔۔۔ بے اختیاری میں میری زبان سے نکل گیا تھا۔۔۔۔۔“

پھر لیمنوں کا تیزاب سُن کر مجھے ہنسی آئی تھی۔“

”پروفیسر ضعیف اشرف کو جانتے ہو۔۔۔۔۔“

”نہیں جناب۔۔۔۔۔ یہ نام میرے لئے نیا ہے۔۔۔۔۔“

”تو تمہیں خصوصیت ہے کمرہ نمبر گیارہ حاصل کرنے کی ہدایت ملی تھی۔“

”جی ہاں۔۔۔۔۔“

”تم نے خود بک کر لیا تھا یا پہلے ہی سے تمہارے نام پر بک تھا۔“

”جی نہیں۔۔۔۔۔ میں نے ہی کرایا تھا۔“

”تعجب ہے کہ تمہیں وہ کمرہ خالی مل گیا۔۔۔۔۔“

”جب میں نے کمرہ نمبر گیارہ کے لئے کہا تھا تو کلرک کو بھی حیرت ہوئی تھی۔ کیونکہ صرف

کمرہ نمبر گیارہ ہی اُس وقت خالی تھا۔۔۔۔۔ اس کے علاوہ اور سارے کمرے یا تو بک تھے یا آباد تھے۔“

”دلچسپ اتفاق ہے۔۔۔۔۔“ عمران اُسے غور سے دیکھتا ہوا بولا۔

”آپ یقین کیجئے کہ اس میں ذرہ برابر بھی جھوٹ نہیں ہے۔۔۔۔۔“

”تم اُس وقت کہاں تھے جب میرے آدمی اُسے کمرہ نمبر گیارہ سے نکال لائے تھے۔“

”میتو ہاشی کی ہدایت کے مطابق ایسولینس کا انتظام کرنے گیا تھا تاکہ اُسے ایک بیہوش

مریض کی صورت میں لالہ زار سے داراب ہاؤز منتقل کیا جاسکتا۔“

”تمہاری کمپنی کا سربراہ کون ہے۔“

”ڈاکٹر سرنگی۔۔۔۔۔“

”سرنگی۔۔۔۔۔ یہ کیا نام ہے۔۔۔۔۔؟“

”قوم ہوتی ہے سرنگی۔۔۔۔۔“

”مقامی یا کوئی غیر مقامی۔۔۔۔۔“

”مقامی ہی ہے جناب۔۔۔۔۔“

عمران نے اُس کے بارے میں ضروری معلومات حاصل کی تھیں اور پھر ایٹور سنگھ سے بولا

”تھا چونکہ تم نے مجھ سے تعاون کیا ہے۔ اسلئے تمہیں یہاں کوئی تکلیف نہیں ہونے پائے گی۔“

”لیکن آخر کار میرا شکر کیا ہو گا۔“

”اگر یہ ثابت ہو گیا کہ تم نادانستگی میں کسی کا آلہ کار بنے ہو تو تمہیں اپنے انجام کے سلسلے

میں زیادہ تشویش نہیں ہونی چاہئے۔“

”میں نہیں سمجھا جناب۔۔۔۔۔“

”تمہارا ریکارڈ خراب نہیں ہونے دوں گا۔۔۔۔۔“

”بہت بہت شکریہ جناب۔۔۔۔۔“



سہ رنگی دھاریوں والی لاش کی تصویر اور میتو ہاشی کا بنایا ہوا خاکہ ایک ساتھ اخبارات میں

”تم نے اس پر احتجاج نہیں کیا تھا۔“

”احتجاج کیوں کرتا؟“

”یعنی اگر کوئی تمہیں اپنی بیوی بنالے تو تم احتجاج بھی نہیں کرو گے۔“

”کیا ضرورت ہے.....!“ اُس نے لا پرواہی سے کہا۔

”اس سے پہلے تم کہاں تھے.....؟“

”یہیں تھا.....!“

”تم ہم سے مختلف کیوں ہو.....!“

”اللہ کی مرضی.....!“

”ماشاء اللہ!“ عمران خوش ہو کر بولا..... اور سر سلطان اُسے گھور کر رہ گئے۔

”کیا یہ سچی بات نہیں بتائے گا!“ سر سلطان نے تھوڑی دیر بعد عمران سے پوچھا تھا۔

”سچی ہی بات کر رہا ہے.....!“

”کیا مطلب.....؟“

”سوڈانی کارب کے علاوہ اپنا اور کوئی نام اسے یاد نہیں۔ برین واشنگ کا کیس ہے.....!“

”ضروری نہیں.....!“

”ہر قسم کے جذبے سے بھی عاری ہے! میں ثابت کر سکتا ہوں۔!“

سر سلطان کی بے یقینی رفع کرنے کے لئے عمران اُس آدمی کو اُسی کمرے میں لایا تھا جہاں

ایٹور سنگھ نے اعترافات کئے تھے۔!

”سر سلطان بھی ساتھ آئے تھے۔ عمران نے ٹی وی کا سوئچ آن کیا۔ اسکرین پر اُسی کمرے کی

تصویر ابھری جس کے فرش پر کئی اڑدھے ریگ رہے تھے.....!

”تم دیکھ رہے ہو نا.....!“ عمران نے اُس آدمی سے پوچھا۔

”ہاں میں دیکھ رہا ہوں.....!“

”یہ اسی عمارت کا ایک کمرہ ہے..... اور یہ اڑدھے کئی دن سے بھوکے ہیں۔!“

وہ کچھ نہ بولا..... عمران نے کہا ”اگر کوئی اس کمرے میں داخل ہو جائے تو یہ اُس کا گوشت

نوج کھائیں گے۔!“

شائع ہوئے تھے اور سفارت خانے کے عملے نے اُسے وانگ لین کی حیثیت سے شناخت کر لیا تھا۔

ادھر عمران نے اُس آدمی کا خاکہ سائیکو مینشن کے ایک ایکسپٹ سے بنوایا تھا جو زندہ ہاتھ لگا

تھا۔ لیکن ابھی اُسکی تشہیر نہیں کرائی تھی۔ میکونو اور متیو ہاشی زیر نگرانی تھے۔ اُس شخص کی

کی جارہی تھی جسے صفدر نے داراب ہاؤز میں داخل ہوتے دیکھا تھا۔ شاید وہ وہیں مقیم بھی تھا۔

داراب ہاؤز کے بارے میں معلوم ہوا تھا کہ وہاں سانپ کی کھالوں کا ایک تاجور ہوتا.....!

سہ رنگی دھاریوں والا زندہ آدمی سائیکو مینشن ہی میں تھا۔ لیکن ابھی تک اُس سے عمران نے

کسی قسم کی پوچھ گچھ نہیں کی تھی۔ اُسے سر سلطان کے سامنے پیش کیا گیا جو ایک بند گاڑی میں

سائیکو مینشن آئے تھے۔!

”بعض اوقات تو میں سوچنے لگتا ہوں کہ کہیں تمہارے پاس چراغ الہ دین تو نہیں ہے۔!“

سر سلطان نے عمران سے کہا تھا۔

”چراغ تو نہیں ہے لیکن اب میں صورت سے بھی الہ دین لگنے لگا ہوں شاید۔!“ عمران نے

جواب دیا تھا۔

”کیا یہ بات بھی کر سکتا ہے.....!“

”کچھ پوچھ کر دیکھئے.....!“

سہ رنگ آدمی اس طرح سر جھکائے بیٹھا تھا جیسے کچھ سُن ہی نہ رہا ہو۔ عمران نے اُسے متوجہ

کر کے کہا ”اپنا نام بتاؤ۔!“

”سوڈانی کارب۔!“ اُس نے جواب دیا اور سر سلطان حیرت سے عمران کی طرف دیکھنے لگے تھے۔

”یہی نام بتاتا رہا ہے.....!“ عمران سر ہلا کر بولا۔ پھر اُس نے دوسرا سوال کیا ”تمہارے باپ

کا کیا نام ہے.....!“

”میں نہیں جانتا.....!“

”کہاں رہتے ہو.....؟“

”یہیں رہتا ہوں.....!“

”جس کے ساتھ تم نے برقعے میں سفر کیا تھا وہ کون ہے.....!“

”مسٹر اسد اللہ.....! مجھے اپنی بیوی بنا کر لایا تھا۔!“

وہ اب بھی خاموش ہی رہا۔ اور اُس کی آنکھیں ہر چند کہ ٹی وی کی اسکرین ہی پر لگی ہوئی تھیں لیکن اُن سے لائق ظاہر ہو رہی تھی.... کسی جذبے کا دور دور تک پتا نہیں تھا! ”تم سچ نہیں بول رہے اس لئے تمہیں اس کمرے میں بند کر دیا جائے گا!“ عمران نے تھوڑی دیر بعد کہا۔

”بند کر دیا جائے....!“ اُس نے لا پرواہی سے کہا۔

”وہ تمہارا گوشت کھا جائیں گے اور وہاں صرف ہڈیوں کا پنجر پڑا رہ جائے گا!“

”پڑا رہ جائے....!“ اُس نے سپاٹ لہجے میں کہا۔

عمران نے سر سلطان کی طرف دیکھا تھا۔ اور وہ صرف سر کو جنبش دے کر رہ گئے تھے!

پھر اُس آدمی کو اُسی کمرے میں پہنچا دیا گیا تھا جہاں اُسے رکھا جانا تھا۔

”تم آخر کیا کہنا چاہتے ہو!“ سر سلطان نے عمران کو غور سے دیکھتے ہوئے پوچھا۔

”مقصد جناب....! یہ انسانی کارنامہ ہے۔ اس لئے مقصد ضرور رکھتا ہو گا!“

”انسانی کارنامہ....!“

”تو پھر کیا یہ کوئی نئی نسل دریافت ہوئی ہے....!“

”اگر اس نوعیت کا اختتام اُسی لاش پر ہو گیا ہوتا تو میں سمجھتا کہ ممکن ہے کہ وہ کسی بڑے سمندری صدف سے برآمد ہوا ہو۔ لیکن یہ دوسرا زندہ آدمی جسے اتنی رازداری سے کہیں لے جایا جا رہا تھا۔ انسانی کاوشوں کا نتیجہ معلوم ہوتا ہے!“

”مگر یہ دھاریاں....!“

”اس سائنسی دور میں ناممکن نہیں ہے!“

”چلو تسلیم....!“ وہ طویل سانس لے کر بولے ”لیکن مقصد....!“

”دیکھنا پڑے گا....!“

”نہ ایٹور سنگھ اس پر روشنی ڈال سکا ہے! اور نہ وہ دھاری دار آدمی!“

”یہ تو آپ نے دیکھ ہی لیا کہ وہ جذبات سے عاری ہے۔ صرف احکامات کی تعمیل کرتا ہے۔

اسی بناء پر ایٹور سنگھ اُسے رو بوٹ سمجھا تھا!“

”اچھا پھر....!“

”اسی نکتے کے آس پاس ہی کہیں مقصد بھی پوشیدہ ہو گا!“

”کیا اس آدمی کی دریافت کو پوشیدہ رکھو گے!“

”صرف اسی حد تک کہ وہ دھاری دار آدمی ہے!“

”میں نہیں سمجھا!“

”بغیر دھاریوں کی ایک تصویر بنوائی ہے۔ اُسے تلاش گمشدہ کے اشتہار کے طور پر اخبارات

میں شائع کرانے جا رہا ہوں۔“

”اچھا خیال ہے.... کم از کم یہ تو معلوم ہی ہو سکے گا کہ وہ ہے کون....؟“

”جس طرح وانگ لین....! عمران جملہ پورا کئے بغیر خاموش ہو گیا۔

”وانگ لین کا نام مت لو.... شناخت حتی نہیں ہے! ہو سکتا ہے وہ محض ہمشکل ہو وانگ لین کا۔“

”یہاں مسئلہ وانگ لین کا نہیں ہے۔ وانگ لین ہو یا نہ ہو! بات دراصل یہ ہے کہ لاش کا

جائزہ دھاریوں کو مد نظر رکھ کر لیا گیا ہے۔ یہ قطعی نہیں دیکھا گیا کہ موت کس طرح واقع ہوئی

اور یہ دیکھنا بہت ضروری تھا۔ رہی حتمی شناخت کی بات تو وہ بھی ناممکن نہیں.... سفارت خانے

سے اُس کے فنگر پرنٹس منگوا لیجئے! حتمی شناخت ہو جائے گی!“

”یہ ضرور ہونا چاہئے!“

”اُس سے بھی زیادہ ضروری موت کا سبب معلوم ہونا ہے!“

سر سلطان تھوڑی دیر بعد واپس چلے گئے تھے.... پھر تین گھنٹے کے اندر اندر عمران نے

وانگ لین کی موت کا سبب معلوم کر لیا تھا۔ اُس نے سر سلطان سے فون پر دوبارہ رابطہ قائم کیا اور

بولاً۔ ”موت کا سبب زہر.... کسی خارجی ذریعے سے جسم میں داخل ہوا۔ داہنے پیر کے انگوٹھے میں

پائے جانے والے نشانات کی بناء پر ایکسپرٹ نے موت کا سبب سانپ سے ڈسا جانا قرار دیا ہے!“

”سفارت خانے سے اطلاع ملی ہے کہ وانگ لین کے ریکارڈ کے فائل سے فنگر پرنٹس کا کارڈ

غائب ہے....!“ سر سلطان نے اُسے اطلاع دی۔

”اس طرح حتمی شناخت بھی مشکل بنا دی گئی ہے۔“ عمران طویل سانس لے کر بولا۔

”حالانکہ توجہ خود سفارت خانے ہی نے دلائی تھی!“

”میکو نو اور متیو ہاشی زیر نگرانی ہیں!“ عمران بولا۔

”یہ چکر سمجھ میں نہیں آیا.....؟“

”فکر نہ کیجئے! اس سفارت خانے کے بعض افراد پہلے ہی سے میری نظر میں رہے ہیں۔!“

”اور کوئی خاص بات.....!“

”جی نہیں.....!“ کہہ کر عمران نے سلسلہ منقطع کر دیا۔

پھر اُس نے صفدر کے نمبر ڈائل کئے تھے۔ لیکن وہاں سے جواب نہ ملا۔ ریسپور رکھا ہی تھا

کہ گھنٹی بجی۔!“

دوسری طرف لیفٹیننٹ چوہان تھا..... اُس نے اطلاع دی کہ جولیا کی نگرانی بدستور جاری ہے! نگرانی کرنے والا وہ آدمی نہیں ہے جس نے پچھلے دن میٹو ہاشی کی گاڑی سے برآمد ہو کر نگرانی کا آغاز کیا تھا اور پھر داراب ہاؤز چلا گیا تھا۔!

”تو اب تمہیں یہ دیکھنا ہے کہ اس کی واپسی بھی داراب ہاؤز ہی میں ہوتی ہے یا نہیں..... اور

جولیا سے کہو کہ وہ صرف اپنے جنگلے ہی تک محدود نہ رہے..... باہر بھی نکلے.....“ عمران نے کہا۔

”بہت بہتر.....!“

عمران نے ریسپور کریڈل پر رکھ دیا۔



کمپن فیاض کی بُری حالت تھی حلیہ ہی بدل کر رہ گیا تھا۔ دن بھر ساراوان کے جنگلوں کے مختلف حصوں میں مارا مارا پھرتا اور شام کو ایک بیلے کو پٹر کے ذریعے سردار گڈھ واپس آجاتا۔ ارشد کے علاوہ سارے ساتھی اپنی اپنی راہ لگے تھے۔ اُس نے تو ارشد سے بھی کہا تھا کہ وہ بھی اپنا کام دیکھے لیکن ارشد اس پر تیار نہیں ہوا تھا۔ خان صاحب کی بازیابی سے قبل فیاض کا ساتھ نہیں چھوڑنا چاہتا تھا۔ بہر حال دونوں ہی شام کو سردار گڈھ واپس آجاتے تھے۔ اور رات بسر کر کے پھر ساراوان کی طرف نکل جاتے۔

ساراوان کے جنگل سردار گڈھ سے بیس میل کے فاصلے پر شمال مشرق میں پھیلے ہوئے تھے۔ فیاض کے ماتحتوں کا قیام شکار یوں کے کیمپ ہی میں رہتا تھا۔ اور خان صاحب کی تلاش کے سلسلے میں اُن کی تنگ و دو بھی جاری تھی۔

ایک صبح فیاض کو ارشد نے جگایا۔ حالانکہ پہلے کبھی ایسا نہیں ہوا تھا۔ فیاض اُس کی اس حرکت

پر جھنجھلا گیا تھا۔ لیکن اُس کی آواز کی تھر تھر ہٹ نے اُس تاثر کو فوراً ہی ختم کر دیا۔ کوئی خاص ہی بات معلوم ہوتی تھی..... اور پھر وہ خاص بات دوسرے ہی لمحے میں سامنے آگئی۔ ارشد نے تازہ اخبار اُسے تھما دیا۔ پہلے ہی صفحے پر وہ خاص بات موجود تھی۔!

”ہر چند کہ کیمرہ فوٹو نہیں ہے! لیکن کیا یہ خان صاحب نہیں ہیں.....!“ ارشد نے کہا۔

”من و عن وہی ہیں! کسی نے لائٹ اینڈ شیڈ میں بہت ہی عمدہ تصویر بنائی ہے.....!“ فیاض نے کہا تھا اور تصویر سے متعلق اشتہار کی عبارت پڑھنے لگا تھا۔ کسی عبدالمنان نے صاحب تصویر کا نام لئے بغیر پبلک سے اپیل کی تھی کہ اگر اُس کا پتہ کسی کو معلوم ہو تو عبدالمنان کو مطلع کرے یا اپنے قریبی تھانے سے رجوع کرے۔ پتہ بتانے والے کو معقول انعام دیا جائے گا۔ لیکن اس ”عبدالمنان“ نے اپنا پتہ تحریر نہیں کیا تھا۔

”کیا یہ ایک عجیب و غریب اشتہار نہیں ہے۔“ ارشد نے کہا۔

فیاض کچھ نہ بولا۔ اُس کا موڈ خراب ہو گیا تھا۔ اگر معاملہ کسی عبدالمنان کا نہ ہوتا تو اُسے ہرگز غصہ نہ آتا۔

”خدا کی پناہ.....!“ دفعتاً ارشد اچھل پڑا۔

”کیا بات ہے.....!“

”کہیں یہ خان صاحب ہی کی حرکت نہ ہو۔! خواہ مخواہ سنسنی پھیلانا چاہتے ہوں۔ ورنہ اشتہار میں عبدالمنان کا پتا کیوں موجود نہیں ہے۔!“

”اسی لئے کہ عبدالمنان کی بجائے واقف حال اپنے قریبی تھانے سے رجوع کرے۔“

”میں نہیں سمجھا.....!“

”تم نہیں سمجھ سکو گے۔!“

ارشد اُس کی شکل دیکھتا رہ گیا اور فیاض نے جھپٹ کر فون کا ریسپور اٹھایا تھا۔ اکیچنچ سے رابطہ قائم کر کے طویل فاصلے کی کال بک کرائی تھی اور اپنے منکے کے حوالے سے ترجیحی سلوک کا مطالبہ کیا تھا۔ دو منٹ کے اندر اندر ہی لائن مل گئی تھی اور اس نے آپریٹر کو عمران کے فلیٹ کے نمبر دوبارہ بتائے تھے۔

”ہیلو.....!“ دوسری طرف سے آواز آئی۔

”کون.... عمران....!“

”ہاں.... عمران.... کون ہے....؟“

”فیاض.... سردار گڈھ سے....! تم نے تصویر کیوں شائع کرائی ہے۔؟“

”تم سے مطلب....!“ دوسری طرف سے آواز آئی۔

”مطلب نہ ہوتا تو کال کیوں کرتا....!“

”کیا وہی ہے....؟“

”بالکل وہی....! لیکن اُس میں کون سی عقل مندی پوشیدہ ہے کیا میں فوٹو گراف نہیں شائع

کر سکتا تھا!“

”کر سکتے تھے لیکن تم سے یہ عقل مندی سرزد نہ ہو سکی۔!“

”کیا وہ شہر میں گم ہوا تھا کہ اس کی ضرورت پیش آتی.... لیکن آخر اس کا مقصد کیا ہے....“

”تم نے آرٹسٹ سے تصویر کیوں بنوائی فوٹو گراف دے سکتے تھے۔!“

”چلو اچھا ہوا کہ تم نے یہ کال کر لی۔ واپس آ جاؤ.... وہاں جھک نہ مارو....!“

”کیا مطلب....!“

”واپس آ جاؤ....!“

”جب تک پوری بات نہ معلوم ہو جائے واپس آنے کا سوال ہی نہیں پیدا ہوتا۔!“

دوسری طرف سے سلسلہ منقطع ہو جانے کی آواز آئی تھی اور فیاض چیختا ہی رہ گیا تھا۔

”اُدھر سے دُس کنکٹ کر دیا گیا ہے....!“ آپریٹر کی آواز آئی۔

”ٹھیک ہے....!“ فیاض نے کہا اور خود بھی ریسپورر رکھ دیا۔

”کون تھا.... کس سے بات ہوئی تھی....!“ ارشد نے پوچھا۔

”ہے ایک دیوانہ....!“

”کیا کہہ رہا تھا.... اور تصویر اُس نے کیوں شائع کرائی ہے۔!“

”میرا خیال ہے کہ اُس نے صرف مجھے متوجہ کرنے کے لئے ایسا کیا ہے.... شاید اُسے

خان صاحب کا سراغ مل گیا ہے۔!“

”لیکن یہ تصویر.... آرٹسٹ کی بنائی ہوئی تصویر کا مطلب میری سمجھ میں نہیں آ سکا۔!“

”مجھے سوچنے دو....!“ فیاض سر پکڑ کر بیٹھ گیا! اُس کی آنکھوں میں الجھن کے آثار تھے۔

تھوڑی دیر بعد وہ بڑبڑایا ”لیکن وہ خان صاحب سے واقف تو نہیں تھا! اگر اُسے اُن کا سراغ مل گیا

ہے تو تصویر شائع کرانے اور پھر فوٹو گراف کیوں نہیں.... اُدھ میرے خدا.... کہیں خان صاحب

کی لاش تو نہیں ملی.... محض شناخت کرنے کے لئے اُس نے لاش کو دیکھ کر زندہ آدمی کی تصویر

کسی آرٹسٹ سے بنوائی ہو۔!“

”کیا وہ آپ ہی کے جھکے کا کوئی آدمی ہے!“ ارشد نے سوال کیا! لیکن اُسے اس کا جواب نہ مل سکا۔!

یہ دونوں سردار گڈھ کے سب سے بڑے ہوٹل انٹرنیشنل میں مقیم تھے....! دن بھر جنگل

کی خاک چھانٹنے اور شام کو واپس آ کر اس بُری طرح ڈھیر ہوتے کہ رات کے کھانے کی بھی سدھ

نہ رہتی اور پھر دوسری صبح نئے سرے سے خان صاحب کی تلاش کا آغاز ہوتا۔!

لیکن آج عمران سے فون پر گفتگو کے بعد فیاض نے ہمت ہار دی تھی اور اُسے عمران پر بے

تحاشا غصہ بھی آ رہا تھا۔ اگر اُس نے پوری بات بتادی ہوتی تو ذہن سے وہ بوجھ ہٹ جاتا جس نے

کئی دنوں سے اُس کی زندگی تلخ کر رکھی تھی۔

”تو پھر اب کیا ارادہ ہے....!“ ارشد نے پوچھا۔

”آج آرام کریں گے۔“ فیاض بھنا کر بولا۔

”میں نے پوچھا تھا کیا وہ تصویر آپ کے جھکے کی طرف سے شائع کرائی گئی تھی۔“

”یہی سمجھ لو۔“

”تو پھر لاش کی شناخت ہو چکی ہوگی! شہر میں خاں صاحب کے سینکڑوں واقف ہوں گے۔“

”ہو سکتا ہے۔!“ فیاض نے بیزار سے کہا۔

”اُس کال کے بعد سے آپ میں تبدیلی محسوس کر رہا ہوں کپتان صاحب....!“

”بات پوری نہیں ہو سکی تھی اس لئے....!“ فیاض اُسے گھورتا ہوا بولا۔ ”کسی وجہ سے

لائسن ڈیڈ ہو گئی....!“

”دوبارہ آزمائیے.... یہ تو بہت ضروری بات تھی۔!“

”یار ختم کرو.... میں تو حق دوستی ادا کر رہا تھا۔ ورنہ یہ کام تو صرف میرے ماتحت بھی

کر سکتے تھے۔!“

”تصویر کا معنہ مجھے مسلسل پریشان رکھے گا!“

”میرا خیال ہے کہ خان صاحب کی لاش ہی ملی ہے۔!“

”لیکن کہاں.... وہ تو جنگل میں گم ہوئے تھے.... اگر جنگل میں لاش ملتی تو پہلے ہمیں خبر ہوتی.... براہ راست آپ کے ہیڈ کوارٹر تک بات کیسے پہنچتی....!“

”اچھا.... بس اب مجھے سوچنے دو....!“

ارشاد اُس کے کمرے سے چلا گیا تھا اور فیاض نے ہاتھ روم کی راہ لی تھی۔ اور ابھی ہاتھ روم ہی میں تھا کہ فون کی گھنٹی بجنی شروع ہوئی۔

”جنم میں جاؤ....!“ کہہ کر وہ پھر دانتوں میں برش کرنے لگا۔ گھنٹی بجتی رہی آخر جھنجھلا کر

کمرے میں آیا تھا اور ریسیور اٹھا کر ماؤتھ پیس میں دھاڑا تھا۔ ”ہیلو....!“

”ناراضگی کی وجہ....!“ دوسری طرف سے آواز آئی۔

”کون ہے....؟“

”ایک ہمدرد....!“

”مقصد بیان کرو....!“

”تم نے اخبارات میں وہ تصویر دیکھی....؟“

”تم آخر ہو کون....؟“

”بتا چکا ہوں کہ ایک ہمدرد تم سے مخاطب ہے۔!“

”کیا تم مجھے جانتے ہو....؟“

”اچھی طرح.... اور یہ کہنا چاہتا ہوں کہ میری مدد کے بغیر تم اپنے ساتھی کو تلاش نہیں کر سکو گے....!“

”اس حد تک ہمدرد ہو تو فون کال کی بجائے تمہیں ہی آنا چاہئے تھا میرے پاس۔ کیا میں غلط

کہہ رہا ہوں۔!“

”ملاقات کی تشہیر میرے حق میں بہتر نہ ہوگی۔!“

”اچھا تو پھر....؟“

”تم ہی مجھ تک آنے کی کوشش کرو....!“

”کس طرح اور کہاں....؟“

”مینار آزادی کے اُس پہلو پر مجھے موجود ملو جس طرف کتبہ ہے....!“

”کس وقت....؟“

”ٹھیک گیارہ بجے....!“

”لیکن میں تمہیں پہچانوں گا کیسے....!“

”اتنا ہی کافی ہے کہ میں تمہیں پہچانتا ہوں.... خود ہی مل بیٹھوں گا۔!“

”لیکن اگر وہ کوئی کام کی بات نہ ہوئی تو تمہیں میرے وقت کی بربادی کا خمیازہ بھگتنا پڑے گا۔!“

”میں تمہارے عہدے سے واقف ہوں پکتان صاحب....!“

”اچھی بات ہے! میں وہاں گیارہ بجے ملوں گا۔!“

”اور تنہا آؤ گے....!“

”یہ کیا بات ہوئی۔!“

”اگر مجھے شبہ بھی ہو گیا کہ تم تنہا نہیں ہو تو ہر گز نہ ملوں گا۔!“

”مطمئن رہو.... میں تنہا ہی آؤں گا۔!“

”یاد رکھنا ٹھیک گیارہ بجے۔!“

”او.... کے....!“ فیاض نے کہا تھا اور اُس وقت تک ریسیور کریڈل پر نہیں رکھا تھا جب

تک کہ دوسری طرف سے سلسلہ منقطع ہونے کی آواز نہیں سُن لی تھی۔

ابھی گیارہ بجنے میں دیر تھی۔ اُس نے روم سروس کو رنگ کر کے کمرے ہی میں ناشتہ طلب

کیا اور پھر ٹھیک گیارہ بجے وہ پبلک گارڈن میں مینار آزادی کے قریب دکھائی دیا تھا۔ اور وعدے

کے مطابق تنہا ہی آیا تھا۔ ارشد کو بتایا تک نہیں تھا کہ کہاں جا رہا ہے۔!

بائیں جانب تھوڑے ہی فاصلے پر ایک آدمی نظر آیا۔ جو اُسے اپنے پیچھے آنے کا اشارہ کر کے

ایک جانب مڑ گیا۔ فیاض آہستہ آہستہ آگے بڑھا.... وہ یکساں درمیانی فاصلہ برقرار رکھ کر اُسکے

پیچھے چلتا رہا.... غالباً وہ گارڈن کے اُس حصے کی طرف جا رہا تھا جہاں کٹہروں میں جنگلی جانور تھے۔!

وہاں پہنچنے کے لئے ایک ایسی روش سے گذرنا پڑتا تھا جس کے دونوں اطراف میں قد آدم

گھنے پودوں کی قطار اختتام تک چلی گئی تھی۔!

فیاض چلتا رہا.... اس روش پر اس آدمی نے اپنی رفتار کسی قدر تیز کر دی تھی۔

پھر اچانک عقب سے کسی نے فیاض کی گردن پر ایک زوردار ضرب لگائی اور اس کی آنکھوں کے سامنے اندھیرا چھا گیا! قدم لڑکھڑائے اور وہ اوندھے منہ روش پر جا پڑا تھا!

پھر ہوش میں نہیں رہا تھا کہ آگے کے احوال کا ریکارڈ رکھ سکتا!

دوبارہ آنکھ کھلی تھی۔ ایک آرام دہ بستر پر اور خاصی دیر تک سمجھ ہی نہیں سکا تھا کہ کس حال میں ہے! صبح ہو گئی ہے یا قیلوے کا سلسلہ ٹوٹ گیا ہے!

پھر جیسے ہی نیند بکے خمار سے ذہن کو چھٹکارا ملا بوکھلا کر اٹھ بیٹھا۔ گردن ابھی تک بُری طرح ڈکھ رہی تھی۔ چاروں طرف نظر دوڑائی۔ بڑی پر تکلف خواب گاہ تھی.... اور اس کی سجاوٹ کا معیار اعلیٰ ذوق کی غمازی کر رہا تھا!

وہ مسہری سے اتر کر دروازے کی طرف بڑھا اور اُسے کھول لینے کی کوشش کرنے لگا! لیکن کامیابی نہ ہوئی۔ آخر جھلا کر اُسے دونوں ہاتھوں سے پیٹنے لگا تھا!

پھر کمرے میں کچھ اس طرح کی آوازیں گونجی تھیں جیسے کسی مائیکروفون کو چھیڑا جا رہا ہو۔ فیاض چونک کر اُن کی طرف متوجہ ہو گیا۔

”کیوں وقت ضائع کر رہے ہو کیپٹن فیاض۔“ کسی کی آواز آئی۔

”تم کون ہو.... سامنے آکر بات کرو۔“ فیاض اپنی دکھتی ہوئی گردن ٹٹول کر دھاڑا۔

”سامنے آئے بغیر ہی دو دو باتیں ہو سکتی ہیں۔“

”تم نے بہت بڑے مجرم کا ارتکاب کیا ہے۔ تمہیں اس کا خلیہ بھگتنا پڑے گا۔“

”تھیریکل انداز میں مکالمے بولنے کی ضرورت نہیں کیپٹن فیاض کام کی بات کرو۔“

”کیا بکواس ہے۔“

”کیپٹن فیاض! اپنی زبان کو قابو میں رکھو.... ورنہ دوبارہ آسمان نہ دیکھ سکو گے۔“

پھر فیاض کو جیسے ہوش آگیا تھا.... خود پر قابو پانے کی کوشش کرنے لگا۔ پویش ایسی تھی کہ وہ چپ چاپ تے مارا بھی جاسکتا تھا۔ کسی کو کانوں کان خبر تک نہ ہوتی۔ اُس اجنبی سے ملاقات کی تجویز کا ذکر اُس نے ارشد تک سے نہیں کیا تھا۔ اور اُس کے ماتحت تو ساراوان ہی تک محدود درجے تھے۔ لہذا عقل مندی کا تقاضہ یہی تھا کہ جوش میں آنے کی بجائے حکمت عملی سے کام لیا جاتا۔

”آخر تم چاہتے کیا ہو....؟“ اُس نے بلا آخر پوچھا۔

”صرف یہ معلوم کرنا کہ تم نے آج صبح طویل فاصلے کی فون کال کسے کی تھی۔؟“

فیاض سنائے میں آگیا۔ لیکن اُس کا ذہن پڑی سے نہ ہٹ سکا۔ فوراً خیال آیا کہ مخاطب کی معلومات کا ذریعہ ٹیلی فون ایکس چینج نہیں ہو سکتا ورنہ اس پوچھ گچھ کی ضرورت ہی نہ پیش آتی!

”جواب دو.... تم کیا سوچنے لگے۔“

”اگر تم اس حد تک جاننے ہو تو یہ معلوم کر لینا کہ کال کسے کی گئی تھی کیا مشکل ہے۔“

”میں تم سے پوچھ رہا ہوں۔“

”میں نے ہیڈ کوارٹر سے رابطہ قائم کیا تھا اُس تصویر کے سلسلے میں۔“

”تصویر کس نے شائع کرائی ہے۔؟“

”میرے محکمے کی طرف سے شائع ہوئی ہے! میرے ایک ایسے دوست کی تصویر ہے جو ساراوان کے جنگل میں کھو گیا تھا۔ میرے محکمے کے لوگ میرے اُس دوست کے صورت آشنا نہیں معلوم ہوتے ورنہ تصویر شائع کرانے کی ضرورت ہی نہیں تھی۔“

”فوٹو گراف کی بجائے ہاتھ کی بنائی ہوئی تصویر کیوں شائع کرائی گئی ہے....؟“

”اس کا جواب تو وہی دے سکے گا جس کی تجویز پر ایسا ہوا ہے....!“

”کیا تم نے باضابطہ طور پر اپنے گمشدہ دوست کا فوٹو گراف محکمے کی تحویل میں نہیں دیا تھا۔“

”اس کی ضرورت ہی نہیں تھی۔ میں خود ہی اُسے تلاش کر رہا تھا اور پھر وہ شہر میں تو گم ہوا نہیں تھا کہ تشہیر کی ضرورت پیش آتی۔“

”تو پھر اس کی تصویر کی اشاعت کا کیا مقصد ہے....؟“

”میں نہیں سمجھ سکتا....! فون پر مجھے کچھ نہیں بتایا گیا۔ البتہ واپسی کا مشورہ دیا گیا تھا۔“

”تو اس کا یہ مطلب ہوا کہ تمہارا دوست مل گیا ہے۔“

”میرا خیال ہے زندہ نہیں ملا ورنہ....!“

”رک کیوں گئے کیپٹن.... بات پوری کرو....!“

”زندہ ملا ہوتا تو تصویر شائع کرانے کی ضرورت نہ ہوتی۔ وہ خود ہی بتا دیتا کہ وہ کون ہے اور

اُس صورت میں تصویر بھی ہاتھ کی بنائی ہوئی نہ ہوتی۔“

”دلیل معقول ہے۔۔۔۔!“

”لیکن تمہارا یہ طریق کار کچھ چٹا نہیں۔۔۔۔!“ فیاض نے ناخوش گوار لہجے میں کہا ”آخر تمہیں

اُس تصویر یا میرے دوست سے اتنی دل چسپی کیوں ہے۔۔۔۔؟“

”اس لئے کیپٹن فیاض کہ اُس پر ہماری کثیر رقم خرچ ہوئی ہے۔!“

”میں نہیں سمجھا۔۔۔۔ تم کیا کہنا چاہتے ہو۔۔۔۔؟“

”اُس کی واپسی ضروری ہے۔ میں تمہیں وارننگ دیتا ہوں۔ ورنہ یہاں ایسی تباہی پھیلے گی کہ

تم اس کا تصور بھی نہیں کر سکتے۔!“

”یہ باتیں تو تم مجھ سے فون پر بھی کر سکتے تھے۔ یہاں لانے کی کیا ضرورت تھی۔!“

”یہاں تم اس لئے لائے گئے ہو کہ تمہیں ہماری قوت کا اندازہ ہو جائے اور تم کو شش کر کے

اپنے دوست کو ہمارے حوالے کر دو۔۔۔۔!“

”آخر اُس بیچارے کا تصور کیا ہے۔۔۔۔؟“

”غیر ضروری باتوں میں مت پڑو۔۔۔۔ تمہیں جلد ہی آزاد کر دیا جائے گا۔۔۔۔ اور تم ہماری

قوت بھی دیکھ لو گے۔۔۔۔!“

فیاض کچھ نہ بولا۔ دفعتاً اُسے کھانسی آنے لگی تھی۔ بوکھلا کر مڑا۔ دیوار کے ایک رخنے سے

سفید رنگ کا کثیف دھواں خارج ہوتا نظر آیا۔۔۔۔ سر چکرانے لگا تھا۔۔۔۔ اور کھانسیاں تھیں کہ

زکے کا نام ہی نہ لیتی تھیں۔۔۔۔ اور پھر وہ دوبارہ بیہوش ہو گیا تھا۔!



”مسئلہ الجھ گیا ہے۔!“ سر سلطان نے پُر تشویش لہجے میں کہا۔ ”سفارت خانہ وانگ لین کی

لاش کا مطالبہ کر رہا ہے۔!“

”خواہ۔۔۔۔ خواہ۔۔۔۔!“ عمران ہاتھ بٹھا کر بولا۔

”منہ بنانے اور ہاتھ بٹھانے سے کام نہیں چلے گا۔!“ سر سلطان جھنجھلا کر بولے تھے۔

”ارے جناب۔۔۔۔! یہ ضروری نہیں ہے کہ ہم بھی اُسے وانگ لین کی لاش تسلیم کر لیں اور

اگر وہ تسلیم کرانا ہی چاہتے ہیں تو اُس کے فنگر پر منس پیش کریں۔!“

”وہ پہلے ہی کہہ چکے ہیں کہ فنگر پر منس فائل میں موجود نہیں ہیں۔!“

سہ رنگی موت

”اُن کے اپنے ملک میں تو موجود ہی ہوں گے کہیں نہ کہیں! بہر حال فنگر پر منس کے موازنے

کے بغیر وہ قانوناً بھی ہم سے لاش کا مطالبہ نہیں کر سکتے۔۔۔۔! آپ اسی بات پر اڑے رہے۔۔۔۔!“

”فائدہ کیا ہو گا۔۔۔۔؟“

”ہمیں فائدہ ہو یا نہ ہو۔۔۔۔ لیکن انہیں بھی فائدہ اٹھانے نہیں دیا جائے گا۔!“

”انہیں کیا فائدہ ہو گا۔۔۔۔؟“

”کچھ نہ کچھ فائدہ ضرور ہو گا تبھی فنگر پر منس غائب ہو گئے ہیں۔!“

”کھل کر بات کرو۔۔۔۔!“

”فنگر پر منس دینے میں پہلو تہی کا مطلب یہ بھی ہو سکتا ہے کہ وہ اچھی طرح جانتے ہیں۔!“

”کیا اچھی طرح جانتے ہیں۔!“ سر سلطان مضطربانہ انداز میں بولے۔

”یہی کہ وہ وانگ لین کی لاش نہیں ہے۔!“

”کیوں دماغ خراب ہوا ہے۔۔۔۔!“

”یقین کیجئے۔۔۔۔!“

”آخر کس بناء پر کہہ رہے ہو۔۔۔۔؟“

”کتنی بار عرض کروں کہ فنگر پر منس۔۔۔۔!“

”ممکن ہے۔۔۔۔ وہ کسی طرح ضائع ہو گئے ہوں۔!“

”لیکن آپ بہر حال فراہم کر سکیں گے۔۔۔۔!“

”وانگ لین وہاں کا پیدائشی شہری نہیں ہے۔ جہاں کے سفارت خانے میں کام کرتا تھا۔ اُس

کی ماں جاپانی تھی اور باپ چینی! ہانگ کانگ میں پیدا ہوا تھا۔! جوانی کا زمانہ ہانگ کانگ ہی میں گذرا

تھا۔ پھر دوسری جنگ میں اُس نے جاپانیوں کے لئے اتحادیوں کی جاسوسی کرنی شروع کی۔

ہانگ کانگ سے فرار نہ ہو جاتا تو اُسے گولی ماری جاتی۔۔۔۔ اگر آپ چاہیں تو اُس کے فنگر پر منس

ہانگ کانگ سے منگوا سکتے ہیں۔!“

”اوہ۔۔۔۔ تو یہ بات ہے۔۔۔۔!“

”جی ہاں۔۔۔۔!“

”لیکن مقصد کیا ہو سکتا ہے۔۔۔۔!“

”جی تو دیکھنا ہے کہ سفارت خانہ دیدہ و دانستہ ہم سے ایک غلط بات کیوں تسلیم کرانا چاہتا ہے!“
”اچھی بات ہے! میں سفارتی ذرائع سے اُس کے فنگر پر نٹس ہانگ کانگ سے منگوانے کی
کوشش کروں گا!“

”میں اُس کے بارے میں مزید تفصیلات لکھوا کر آپ کو دے دوں گا۔ بڑی آسانی سے آپ
یہ کام کر سکیں گے۔!“

”ایٹور سگھ کا کیا رہا!....!“

”ہونا کیا تھا! محض اُس کے بیان کی بناء پر ہم یہ ثابت نہیں کر سکیں گے کہ وہ کانسوفیک کمپنی
کا ملازم ہے۔ کیونکہ وہاں اُس کا کوئی ریکارڈ نہیں ہے۔ کسی نے تسلیم ہی نہیں کیا کہ وہ ایٹور سگھ نامی
کسی آدمی کو جانتا ہے۔ کمپنی سے تعلق رکھنے والے ہر فرد کو اُس کی تصویر بھی دکھائی گئی تھی۔!“
”تمہارا کیا خیال ہے اُس کے بیان کے متعلق!....!“

”اُس نے جھوٹا بیان نہیں دیا جناب! اور یہ حقیقت ہے کہ اُس نے اپنی دانست میں کوئی غیر
قانونی حرکت نہیں کی۔ وہ دھاریدار آدمی روٹ ہی لگتا ہے!“

”ارے ہاں!“ سر سلطان چونک کر بولے۔ ”اُس اشتہار کا کیا رہا۔ جو تم نے شائع کر لیا تھا۔!“
”فوری ری ایکشن جناب!.... سب سے پہلے کمپنن فیاض کی کال آئی تھی سردار گڈھ سے۔
اُس نے اُسے اپنے گمشدہ دوست کی حیثیت سے شناخت کر لیا ہے۔!“

”اُس کے بعد کئی تھانوں سے مختلف لوگوں نے تصویر کی شناخت کی ہے!....!“

”آخر ہن کون!....؟“

”ایک مقامی لینڈ لارڈ فتح محمد خان.... شہر میں کئی بڑی بڑی عمارتوں کا مالک ہے! تنہا ہے۔
کوئی ایسا قریبی عزیز نہیں ہے جو ساتھ رہ سکے۔ رہائشی عمارت میں دو ملازم اُس کے ساتھ رہتے
ہیں۔ میں نے وہاں سے فنگر پر نٹس حاصل کئے ہیں۔ جو اس آدمی کے فنگر پر نٹس سے مطابقت
رکھتے ہیں۔ محض فیاض کے شناخت کر لینے پر مطمئن نہیں ہو گیا تھا! اچھا اب اجازت دیجئے۔!“
”ٹھہرو!....!“ سر سلطان ہاتھ اٹھا کر بولے اور عمران اٹھتے اٹھتے رک گیا۔!

”داراب ہاؤز والوں کا کیا رہا!....!“

”فی الحال انہیں چھیڑنا نہیں چاہتا! کانسوفیک والوں کو ہی چھیڑ کر بچھڑتیا ہوں اب یہ لوگ

بہت زیادہ محتاط ہو جائیں گے۔!“
”کیا خیال ہے تمہارا!.... وہ لوگ ساراوان کے جنگل کے قریب شکاریوں کا کیمپ نہیں دیکھنا
چاہتے!....!“

”پہلے میں یہی سمجھتا تھا! لیکن اب خیال بدل گیا ہے۔!“

”کیوں!....؟“

”اُس آتشزدگی کے بعد سے کوئی واقعہ نہیں ہوا۔ وہاں برابر شکار ہو رہا ہے اُس حیرت انگیز لاش کی
دریافت نے بھی شکاریوں پر کوئی اثر نہیں ڈالا۔ بلکہ اب تو وہاں پہلے سے زیادہ بھیڑ ہو گئی ہے۔ اس توقع
پر کہ شاید کوئی زندہ دھاری دار آدمی ہاتھ آجائے۔ منجلیوں کا خاصا اثر دھام ہو گیا ہے وہاں!....!“
”پھر اُس آتشزدگی کا کیا مطلب تھا!....!“

”خدا جانے!....! اگر اُسے سانپ نے نہ ڈسا ہوتا تو معاملہ مزید کچھ آگے بڑھتا۔ لیکن
ٹھہریئے۔ اُس کی مٹھی سے برآمد ہونے والی ماچس کی ڈبیا خالی تھی اور شاید اسی وجہ سے وہ وہاں
سے واپس چلا گیا تھا ورنہ سارے ہی گولے استعمال کرتا۔ واپسی میں اُسے سانپ نے ڈس لیا۔!“

”کیا تم نے یہ بات مارک نہیں کی!....!“

”کون سی!....؟“ عمران انہیں غور سے دیکھتا ہوا بولا۔!

”اُسے سانپ نے ڈسا تھا اور دوسرا داراب ہاؤز میں پہنچایا جانے والا تھا جہاں سانپ کی
کھالوں کا ایک تاجر رہتا ہے!....!“

”میں اس پر بھی غور کرتا رہا ہوں!.... اور آج میرا ارادہ ہے کہ غیر قانونی طور پر داراب
ہاؤز کی سیر کروں گا!....!“

سر سلطان اُسے گھور کر رہ گئے تھے۔ کچھ بولے نہیں تھے۔ پھر عمران اُن کے بنگلے سے نکل
کھڑا ہوا تھا۔ رات کے آٹھ بجے تھے۔ اور موسم خاصا خوش گوار تھا اُس نے گاڑی گھر کے راستے پر
ڈال دی۔ وہ ضمیمہ اشرف اور اُس کی نوجوان بیوی کے بارے میں سوچ رہا تھا۔!

لالہ زار کے کمرہ نمبر گیارہ کی کہانی شروع ہونے کے بعد سے عمران اُن دونوں پر بھی
خصوصی توجہ دینے کی ضرورت محسوس کرنے لگا تھا۔ رات کو انہوں نے کمرہ نمبر گیارہ چھوڑا تھا اور
ایٹور سگھ سے کمرہ نمبر گیارہ ہی میں ٹھہرنے کو کہا گیا تھا اور پھر دوسری صبح پروفیسر ضمیمہ نے اُسے

”ہریونی ور سٹی کے بس کاروگ نہیں ہے! صرف ہنالو میں دستیاب ہے۔!“
 ”خدا یا کیا پروفیسر کے سارے ہی جاننے والے مسخرے ہیں۔!“
 ”میں پوچھ رہا تھا کہ پروفیسر صاحب کہاں تشریف لے گئے ہیں۔!“
 ”سردار گڈھ سے باہر کہیں گئے ہیں۔ مجھے بھی بتا کر نہیں جاتے۔ حالانکہ میں سیکریٹری ہوں۔!“
 ”پتا نہیں دیکھنے میں کیسی ہیں آپ.....!“
 ”اے مسٹر بکواس نہیں.....!“

”جی بہت بہتر.....!“ کہتے ہوئے عمران نے سلسلہ منقطع کر دیا۔
 پھر اُس نے بڑی تیزی سے اپنی کھوپڑی سنبھالی تھی اور سلیمان کو آوازیں دینے لگا تھا۔ وہ آیا اور اس انداز میں کھڑا ہو گیا جیسے کچھ سنتے ہی جھپٹ پڑے گا۔
 ”کیا ہوا نکلے کا.....!“
 ”وہ تو ہوتا ہی رہے گا اب کٹر کی خیر منائیے.....!“
 ”کیا مطلب.....!“

”دودن سے اہل رہا ہے..... آج گنگو پناؤزی کے محکمہ موسمیات نے پیشین گوئی کی ہے کہ بارہ بجے رات کو پہلی منزل کے ہاتھ روم میونسپل کارپوریشن بن جائیں گے.....!“
 ”اے کٹر کے سلسلے میں اتنی ادبی گفتگو.....!“ عمران حیرت سے بولا۔
 ”میں تو اب پاگل ہو جاؤں گا۔!“
 ”اسی میں غافیت ہے..... ضرور ہو جاؤ.....!“
 ”اور سنئے.....! جعدار صاحب کٹر میں بانس چلانے کے مبلغ میں روپے طلب فرما رہے تھے
 فی فلیٹ.....!“

”تجھ سے بھی طلب کئے تھے.....؟“ عمران نے آنکھیں نکالیں۔
 ”نہیں..... میں نے سنا ہے۔!“
 ”افواہ ہے..... کارپوریشن بانس چلانے کی تنخواہ دیتی ہے.....!“
 ”دیتی ہوگی..... لیکن بارہ بجے رات کو.....!“
 ”بکواس بند! نکلے کی بات کر.....!“

سردار گڈھ سے فون پر مطلع کیا تھا کہ اب وہ لالہ زار میں نہیں ہے! حالانکہ وہ کوئی ایسی اہم ملاقات نہیں تھی وہ تو اُسے اپنے ہی طرح کا ایک مسخرہ اور اچھا وقت گزارنے کا خواہش مند سمجھا تھا۔
 فلیٹ میں پہنچ کر اُس نے ٹیلی فون سنبھالا۔ اور سردار گڈھ کے لئے ڈائریکٹ ڈائیکنگ کی۔
 فائوس کے فون نمبر پہلے ہی معلوم کر چکا تھا!
 دوسری طرف سے کسی کی آواز آئی تھی۔ ”فائوس.....!“

”جی ہاں..... جی ہاں..... فائوس..... پپ پروفیسر صاحب!“ عمران ماؤتھ پیس میں ہٹھکایا۔
 ”کون صاحب ہیں.....!“

”علی عمران ایم ایس سی ڈی ایس سی اینڈ ڈی ڈی اے.....!“
 ”پروفیسر صاحب تشریف نہیں رکھتے.....!“

”کب رکھیں گے.....!“
 ”جی..... کیا فرمایا.....؟“

”میں نے عرض کیا تھا کہ کیا بیگم صاحبہ سے ملاقات ہو سکتی ہے.....!“
 ”وہ بھی نہیں ہیں.....!“

”جب پھر آپ کون ہیں.....!“

”سیکریٹری.....!“ دوسری طرف سے آواز آئی۔

”کیوں مذاق کرتے ہیں جناب! سیکریٹری تو عورت ہوتی ہے.....!“

”اور آپ مجھے کیا سمجھتے ہیں۔ میں عورت ہوں.....!“

”اے باپ رے اتنی بھاری آواز.....!“

”آپ کو کوئی حق حاصل نہیں ہے کہ میرا مذاق اڑائیں۔!“

”مم معافی..... چاہتا ہوں..... جناب..... نہیں جنابہ.....!“

”آپ کا نام لکھ لیا گیا ہے۔ پروفیسر کو بتادیا جائے گا۔ لیکن یہ ڈی ڈی اے کون سی ڈگری ہے۔!“

”ڈگری نہیں ڈاکٹرٹ.....!“ عمران نے لہجے میں فخریہ انداز پیدا کر کے کہا ”ڈاکٹر آف

ڈومیسٹک انجینئر.....!“

”کس یونیورسٹی سے ملی ہے.....! میرے لئے تو قطعی نئی چیز ہے.....!“

”ٹھیک ہو گیا ہے..... لیکن اس کیلئے مجھے پڑوسی کا بل آپکی جیب سے ادا کرنا پڑا ہے.... اور اگلے سال کیلئے بھی تاکید کر دی ہے کہ دونوں بازو کے پڑوسیوں کے بل ہمیں ہی بھجوائے جائیں۔!“

”اے دماغ تو نہیں خراب ہو گیا۔!“ عمران غراتا ہوا اٹھا تھا۔

”کیا کروں.... مجھے بے حد صدمہ ہوا تھا یہ سن کر کہ آپ نیچے سے بالٹی بھرانے پر تیار ہو گئے تھے۔!“

”خدا تجھے جزائے خیر دے....!“ عمران ٹھنڈی سانس لے کر پھر بیٹھ گیا۔

”انہی سب باتوں نے تو اس کا دماغ خراب کر دیا ہے۔!“ گل رخ کی چیخ سنا دی۔

”اتنے زور سے!“ عمران کلیجہ پکڑ کر بولا ”رحم کر مجھ پر.... اختلاج قلب کا مریض ہوں۔!“

”میں کہتی ہوں آپ ہم دونوں کو نکال باہر کیجئے۔!“

”پھر میں اندر کیسے رہ سکوں گا۔!“ عمران کراہا۔

بات کچھ اور بڑھتی لیکن فون کی گھنٹی بجی تھی اور عمران نے ریسپور اٹھا لیا تھا دوسری طرف

سے صفدر کی آواز آئی۔ ”لیفٹیننٹ صدیقی کی نگرانی بیک وقت چار آدمی کر رہے ہیں۔!“

”ایک ایک کر کے چاروں کو پکڑو اور ہیڈ کوارٹر پہنچا دو....!“

”صدیقی تو کہیں باہر سے آیا ہے۔!“

”سردار گڈھ سے ایٹور سنگھ سے متعلق تفتیش کی تھی اُس نے.... میرا خیال ہے کہ وہ

چاروں وہیں سے اُس کے پیچھے آئے ہوں گے۔!“

”اُن چاروں کو خاد کے حوالے کرو.... اور تم ٹھیک گیارہ بجے گر لینی کے سامنے والے فٹ

پاتھ پر مجھے ملنا۔!“

”بہت بہتر۔!“

”شب روٹی کا لباس تمہارے ساتھ ہونا چاہئے۔!“

”میں سمجھ گیا.... اچھی بات ہے۔!“

عمران ریسپور کریڈل پر رکھ کر سلیمان کی طرف مڑا تھا۔

”آپ تشریف لے جائیے.... میں دعا کروں گا کہ اللہ پاک آپ کو وزیرِ بلدیات بنادے۔!“

”پھر وہی.... پھر وہی....!“ گل رخ چپنائی ”جبائے اس کے کہ دو چار ہاتھ جھاڑ دیں۔!“

”ارے ارے پوچھنا چاہتی ہے اپنے خدائے مجازی کو....!“

”یہ تو پھانسی دلوادے مجھے....!“ سلیمان بُرا سا منہ بنا کر بولا۔

”اب دفع ہو جاؤ.... زندگی محض پانی کا ٹکڑا اور میونسپل کارپوریشن نہیں ہے....!“

”سبل بٹہ اور چو لہا ہانڈی بھی ہے....!“ سلیمان سر ہلا کر بولا۔

”چل ہٹ یہاں سے....!“ گل رخ اُسے دھکیلتی ہوئی کمرے سے باہر نکال لے گئی۔



اس بار کیپٹن فیاض کی آنکھ کھلی تو محسوس ہوا جیسے فضا میں تیر رہا ہو.... آنکھیں پھر بند

کر لیں اور حافظے پر زور دینے لگا۔ ایک ایک کر کے ساری باتیں یاد آنے لگیں.... پتا نہیں کس چکر

میں پڑ گیا تھا۔ بہر حال اُس کمرے میں ہونے والی گفتگو سے تو یہی اندازہ ہوا تھا کہ خان صاحب

مرے نہیں زندہ ہیں۔ اور یہ لوگ ان کی واپسی کے خواہاں ہیں۔ کیا وہ عمران کے ہاتھ لگے ہیں۔!

تھوڑی دیر بعد اُسے احساس ہو گیا کہ وہ کسی تیز رفتار گاڑی کی پچھلی سیٹ پر پڑا ہوا ہے....!

اٹھ بیٹھنے کی کوشش کی اور اس میں کامیاب بھی ہو گیا۔

”کیا آپ کو ہوش آگیا ہے....!“ اگلی سیٹ سے بڑی دلکش نسوانی آواز آئی تھی۔!

”جج.... جی ہاں....!“ فیاض بوکھلا گیا۔!

”ابھی لیٹے رہئے.... لیٹ جائیے۔!“

غیر ارادی طور پر فیاض پھر لیٹ گیا تھا۔! اور ڈرائیو کرنے والی نے کہا تھا۔ ”آپ سڑک کے

کنارے بیہوش پڑے تھے۔! خاصی بھیڑ اکٹھا تھی آپ کے گرد.... میں اٹھوا لائی ہوں.... اور

اب ہم پولیس اسٹیشن کی طرف جا رہے ہیں۔!“

”اس کی ضرورت نہیں محترمہ.... وہ کوئی حادثہ نہیں تھا۔ مجھ پر بیہوشی کے دورے پڑتے

ہیں.... آپ کا بہت بہت شکریہ۔!“

”اچھا تو پھر گھر چلتے ہیں۔ آپ کو فی الحال آرام کی ضرورت ہے۔!“

فیاض کچھ نہ بولا۔ پتا نہیں اُس نے اپنے گھر کی بات کی تھی یا اُس کے گھر کی۔! اُس کی

وحشت بڑھتی رہی....! اُس نے تھوڑی دیر بعد کہا تھا ”مجھے انٹرنیشنل میں اتار دیجئے گا۔! میں

وہیں مقیم ہوں۔!“

”اب تو میری کوٹھی آگئی.... کچھ دیر یہاں ٹھہریے.... پھر آپ کو بھجوا دیا جائے گا!“
 ”جیسی آپ کی مرضی!“ اُس نے کہا اور سوچنے لگا! آواز تو بڑی دلکش ہے صورت بھی دیکھ لی جائے۔ کیا مضائقہ ہے۔!

گاڑی ایک عمارت کی کپاؤنڈ میں رکھی تھی اور اُس عورت نے نیچے اتر کر پچھلی سیٹ کا دروازہ کھولا تھا.... فیاض کی آنکھوں میں بجلی سی چمک گئی۔ عورت کیا تھی چاند کا ٹکڑا تھی۔

فیاض اٹھ بیٹھا اور آہستہ سے بولا۔ ”آپ تو شرمندہ کر رہی ہیں....!“

اگر وہ شلوار سوٹ میں نہ ہوتی تو فیاض.... اُسے کسی سفید فام نسل کی عورت سمجھتا۔!

”شرمندگی کی کیا بات ہے! آپ بیمار ہیں.... ٹھہریے.... میرا بازو پکڑ کر اترئیے۔!“

”اب اتنا بھی بیمار نہیں ہوں....!“ فیاض ہنس کر بولا۔

وہ اُسے نشست کے کمرے میں لائی تھی اور بیٹھ جانے کے بعد بولی تھی۔ ”میں آپ کو“

سیدھی انٹرنیشنل بھی لے جاسکتی تھی۔!“

”واقعی آپ نے بڑی زحمت کی....!“

”اپنی بھی ایک غرض پوشیدہ تھی بقول آپ کے اس تکلیف اٹھانے میں۔!“

”فرمائیے....! میرے لائق کیا خدمت ہے....!“

”آپ کی کشادہ پیشانی کے بائیں گوشے پر یہ سرخ رنگ کا مسہ میری دلچسپی کا باعث بنا ہے!“

”جی میں نہیں سمجھا....!“ فیاض سے کوٹھولتا ہوا بولا۔

”مجھے پامسٹری کا شوق ہے.... اس کے سلسلے میں قریباً ہر قوم کا لٹریچر میرے زیر مطالعہ رہا

ہے.... ایک قوم ایسی بھی ہے جو چہرہ دیکھ کر ہاتھ کا تعین پہلے ہی سے کر دیتی ہے....!“

”میں نہیں سمجھا۔!“

”چہرے کی بناوٹ سے اندازہ کرتی ہے کہ ہاتھ کس قسم کی لکیریں اور اُبھار رکھتا ہو گا۔!“

”میرے لئے بالکل نئی بات ہے....!“

”جنوبی امریکہ کی انکا نسل جس کی جڑیں قدیم مصر سے تعلق رکھتی تھیں اس نظر پئے کی بانی

سمجھی جاتی ہے....!“

”اوہو.... اتنا وسیع ہے آپ کا مطالعہ....!“

”اب میں آپ کا ہاتھ دیکھ کر اندازہ لگاؤں گی کہ یہ نظریہ کس حد تک اپنے دعوے کی صداقت کو پہنچتا ہے....!“

”ضرور.... ضرور.... بڑی خوشی سے۔!“ فیاض اپنا دہانہ ہاتھ آگے بڑھاتا ہوا بولا۔

”نہیں....! پہلے یہ بتائیے چائے پیچھے گایا کافی.... یا پھر کوئی سوفٹ ڈریک۔!“

”اس کی زحمت نہ کیجئے۔!“

”واہ.... یہ کیسے ممکن ہے....!“

اُس نے میز کے پائے سے لگا ہوا ایک ٹن دلیا تھا.... جلد ہی ایک آدمی کمرے میں داخل ہوا اور وہ فیاض کی طرف دیکھنے لگی۔!

”کافی.... اگر آپ اصرار کر رہی ہیں۔!“

”کافی اور کریم....!“ اُس نے نووارد سے کہا تھا۔ وہ کسی قدر خم ہو کر واپس چلا گیا۔!

وہ اپنی جگہ سے اٹھ کر فیاض کے پاس ہی بیٹھ گئی! عجیب طرح کی خوشبو اُس کے جسم سے پھوٹ رہی تھی۔ فیاض کے دل کی دھڑکن تیز ہو گئی۔ اُس نے اُس کا ہاتھ اپنے ہاتھ میں لے لیا تھا اور بڑے انہماک سے دیکھنے لگی تھی۔!

فیاض کے جسم میں برقی لہریں دوڑتی رہیں۔

”بڑا سچا علم تھا انکا نسل کا....!“ وہ تھوڑی دیر بعد بولی۔ اور بڑے غور سے فیاض کی شکل دیکھنے لگی....! فیاض گڑبڑا گیا۔!

”آپ لاؤلد ہیں....!“

”جج.... جی ہاں....!“

”اور آپ نے ابھی تک اس کی طرف توجہ نہیں دی....!“

”کوئی امکان ہی نہیں۔!“

”قطعی غلط.... ہاتھ کچھ اور کہہ رہا ہے....!“

”میری بیوی شروع ہی سے بیمار ہے....!“

”آپ کو دوسری شادی کرنی چاہئے تھی۔!“

”میں اُسے دکھ نہیں دینا چاہتا۔!“

”کیا یہ ضروری ہے کہ پہلی بیوی کو دوسری شادی کا علم ہی ہو جائے۔“

”مشکل تو ہے! لیکن میں سرکاری ملازم ہوں۔“

”ہاں یہ دشواری ہے۔! اگر بات کھل گئی تو.... آپ دشواری میں پڑیں گے لیکن

ٹھہریے.... اُدھ....!“

وہ جھک کر اس کی ہتھیلی کو بہت غور سے دیکھنے لگی تھی۔ پھر پاپاں ہاتھ بھی پھیلائے کو کہا تھا۔ تھوڑی دیر کے انہماک کے بعد سر اٹھا کر کہا ”آپ کسی ایسے جگہ سے تعلق رکھتے ہیں جہاں

سب کچھ پوشیدہ رکھا جاتا ہے۔! کیا میں غلط کہہ رہی ہوں۔!“

”ہرگز نہیں....“ فیاض ہنس کر بولا ”آپ تو مجھے متحیر کئے دے رہی ہیں۔!“

”اگر آپ کو اپنی تاریخ پیدائش بھی معلوم ہو تو.... میں آپ کو بہت کچھ بتا سکتی ہوں۔!“

فیاض نے اُسے اپنی تاریخ پیدائش بتائی تھی.... اُس نے میز پر سے پیدا اٹھایا۔ اور کچھ لکھنے لگی۔ تھوڑی دیر بعد سر اٹھا کر پُر تشویش لہجے میں بولی ”یہ ایک ماہ آپ پر بہت سخت ہے۔!“

”اُدھ....!“ فیاض ہونٹ سکڑ کر رہ گیا۔ وہ طویل سانس لے کر پھر بولی تھی۔ ”کسی دوست

کی وجہ سے پریشانی میں پڑیں گے.... اور دشواریوں سے لگنا مشکل ہو جائے گا۔!“

”بچاؤ کی کوئی صورت....!“

”اس کا انحصار خود آپ پر ہو گا۔ یاد دہانی ترک کیجئے یا مشکل میں پڑیے....!“

”دراصل میرا ایک دوست گم ہو گیا ہے! مجھے اُس کی تلاش ہے۔!“

”اُس کی تاریخ پیدائش بتا سکیں گے۔!“

”نہیں....!“

”نام کا پہلا حرف....!“

”پہلا حرف ”ف“ ہے....!“

”لیکن اُس سے تو آپ کو کوئی خطرہ نہیں ہو سکتا....! حساب تو یہی بتا رہا ہے۔ نام ممکن اُس

کے لئے آپ صرف پریشان ہو سکتے ہیں۔ وہ آپ کو کسی مشکل میں نہیں ڈال سکتا۔!“

”اچھا کسی ایسے دوست کے بارے میں بتائیے جس کا نام ”ع“ سے شروع ہوتا ہے۔!“

”ٹھہریے....!“ وہ ہاتھ اٹھا کر بولی تھی اور پیڑ پر پھر کچھ لکھنے لگی تھی۔!

پھر رک کر پوچھا! ”کیا یہ کوئی متلون مزاج آدمی ہے۔!“

”جی ہاں....!“

”اُدھ.... ویسے دل کا بُرا بھی نہیں معلوم ہوتا.... بس اس کی متلون مزاجی آپ کو لے

ڈوبے گی۔!“

فیاض کی پیشانی پر پسینے کی بوندیں پھوٹ آئی تھیں اور وہ بھرائی ہوئی آواز میں بولا تھا ”میرا

خیال ہے کہ یہ شخص میری پریشانی کا باعث بن چکا ہے۔!“

”اس کا یہ مطلب ہوا کہ میرا علم سچا ہے۔!“

”واقعی....! آپ ایک باکمال خاتون ہیں۔!“

”بہر حال یہ وقت آپ کے لئے ایسا ہے کہ آپ کو ہر قدم احتیاط سے اٹھانا چاہئے۔“

”آپ کا بہت بہت شکریہ۔! اگر اس طرح بیہوش ہو کر نہ گرتا تو آپ سے ملاقات بھی نہ ہوتی۔!“

فیاض نے کہا اور پھر اپنی پوری داستان من و عن دہرا نے بیٹھ گیا۔ وہ بہت غور سے سنتی رہی تھی

اور اُسکے خاموش ہوتے ہی بولی تھی ”حیرت انگیز.... تو وہ لاش آپ ہی نے دریافت کی تھی۔!“

”جی ہاں.... اور مجھے شبہ ہے کہ میرے دوست پر بھی کوئی ایسی ہی افتاد پڑی ہے۔! اور نہ

آج تک کوئی شکاری ساراوان کے جنگل میں اتنے دنوں تک گم نہیں رہا۔ کسی نہ کسی طرح یکپ

تک پہنچ ہی جاتے ہیں۔ بھٹکے ہوئے شکاری۔!“

”یعنی آپ یہ کہنا چاہتے ہیں کہ وہ رنگین دھاریوں والی لاش آپ کے دوست ہی کی تھی۔!“

”نہیں.... اُس کی تو نہیں تھی۔ لیکن اُس جنگل کے کسی حصے میں کوئی ایسی غیر معمولی بات

ضرور ہو رہی ہے کہ وہاں پہنچ کر آدمی کی میت بدل جاتی ہے۔!“

”محض ایک واقعے کی بناء پر ایسا نہیں کہا جاسکتا....!“

”اور ایسا کوئی آدمی ساری دنیا میں پہلی بار دریافت ہوا ہے۔ زندہ یا مردہ حالت میں.... اے

تو آپ تسلیم کریں گی۔!“

”جی ہاں.... ایسی کوئی مثال موجود نہیں ہے۔!“

”یقیناً وہ کوئی معمولی ہی آدمی تھا جو غیر معمولی حالات سے دوچار ہو کر اپنی اصل رنگت کھو

بیٹھا تھا۔!“

”اور اُس دوسرے دوست کا کیا قصہ ہے۔!“
 ”میرا خیال ہے کہ میرا گم شدہ دوست ہیئت تبدیل ہو جانے کے بعد میرے اُسی دوست کے ہاتھ لگا ہے۔!“

”اُس دوست کی حیثیت کیا ہے۔!“
 ”جنگل ہے.....!“ فیاض نے اسامہ بنا کر بولا۔!
 ”یعنی وہ آپ کی سرکاری حیثیت کے دباؤ میں نہیں ہے۔!“
 ”کچھ ایسی ہی بات ہے.....!“
 ”پورا نام بتائیے.....“ شائد..... میں مزید کچھ معلوم کر سکوں۔“
 ”علی عمران.....!“

”اُس نے پیڑ پر پھر کچھ حساب لگایا تھا اور سر اٹھا کر مایوسانہ انداز میں بولی تھی۔“ وہ آپ کی مرضی کے مطابق کام نہیں کر سکتا..... لیکن آخر وہ آپ کے گم شدہ دوست کا کرے گا کیا۔!“
 ”خدا ہی بہتر جانے.....!“
 ”جناب عالی! اگر آپ نے اُس کی دوستی سے ہاتھ نہ اٹھایا تو بڑے خسارے میں رہیں گے۔!“
 ”ہو سکتا ہے اپنا عہدہ ہی کھو بیٹھیں۔!“
 ”فیاض کے جسم میں ٹھنڈی ٹھنڈی لہریں دوڑ گئیں۔! وہ تھوڑی دیر تک سر جھکائے بیٹھا رہا تھا۔ پھر بولا تھا ”اب اجازت دیجئے۔!“
 ”اس بار اُس عورت نے اپنے ڈرائیور کو طلب کر کے کہا تھا کہ وہ کیپٹن فیاض کو انٹرنیشنل میں چھوڑ آئے۔!“

فیاض کچھ ایسا بوکھلایا ہوا تھا کہ نہ تو اُس نے اُس کا نام معلوم کیا تھا اور نہ ہی اپنا بتایا تھا۔
 راستے میں وہ سوچ رہا تھا کہ آخر عمران سے کس طرح پتلا جائے۔ محکمہ خارجہ اُس کی پشت پناہی کرتا تھا..... اور اب تو یہ بات کھل کر سامنے آگئی تھی کہ اگر اُس نے اُس کی طرف توجہ نہ دی تو کسی بڑے نقصان کا سامنا کرنا پڑے گا۔
 ہوٹل کی کیاؤنڈ میں گاڑی سے اترتے وقت اُس نے ڈرائیور سے کہا تھا کہ اُس کی طرف ہے اپنی مالکہ کا مزید شکریہ ادا کر دے۔!“

اپنے کمرے میں پہنچای تھا کہ فون کی گھنٹی بجنے لگی۔ جھپٹ کر ریسور اٹھایا۔ دوسری طرف سے آواز آئی تھی ”کیا خیال ہے کیپٹن فیاض۔ تم نے دیکھی ہماری طاقت۔!“
 ”پہلے بھی ایسے شیخی خورے مجرم میری نظر سے گزرے ہیں۔!“
 ”اچھی بات ہے.....“ دوسری طرف سے آواز آئی ”ریسیور میز پر رکھ دو تاکہ سلسلہ منقطع نہ ہو۔ پھر ذرا اپنے کپڑے اتار کر سینے پر نظر ڈالو..... اُس کے بعد بات کرنا۔!“
 ”کک..... کیا مطلب.....!“

”جو کچھ کہہ رہا ہوں جلدی سے کر ڈالو۔ مطلب بھی معلوم ہو جائے گا۔!“
 فیاض نے ریسور میز پر ڈال دیا۔ اور کوٹ اتار پھینکا ٹائی کی گرہ ڈھیلی کر کے قمیض اتار دی۔
 اور پھر بنیان اُتارتے ہی اُس کی چیخ نکل گئی تھی۔ سینے سے ناف تک ویسی ہی رنگین دھاریاں موجود تھیں جیسی لاش پر دیکھ چکا تھا۔!

بوکھلا کر ریسور اٹھایا اور پھنسی سی آواز میں بولا ”یہ تم نے کیا کیا.....!“
 ”اپنے خلاف ثبوت فراہم کیا ہے۔!“
 ”آخر تم چاہتے کیا ہو.....!“

”اُس کی واپسی.....!“
 ”لل..... لیکن یہ دھاریاں.....!“
 ”محض معمولی سی تنبیہ..... اگر تم وعدہ کرو کہ اُس کی بازیابی کے سلسلے میں ہماری مدد کرو گے تو انہیں مٹا دینے کی تدبیر تمہیں بتا دی جائے گی۔ ورنہ رفتہ رفتہ یہ دھاریاں تمہارے پورے جسم پر پھیل جائیں گی۔!“
 ”مم..... میں..... وعدہ کرتا ہوں.....!“

”تسو.....! تدبیر یہ ہے کہ جتنا تیز دوڑ سکتے ہو دوڑو..... اُس وقت تک دوڑتے رہو جب تک بے دم ہو کر گر نہ جاؤ۔ دس مختلف اوقات میں یہی عمل دہرانے پر دھاریاں غائب ہو جائیں گی اور اُسکے بعد اگر تم اپنے وعدے پر قائم نہ رہے تو تم سمیت تمہارا خاندان دھاریاں دار ہو جائے گا۔!“
 ”کیا ابھی دوڑنا شروع کروں.....!“ اُس نے احمقانہ انداز میں پوچھا تھا۔
 ”یہی بہتر ہو گا..... اُن کی افزائش کی قوت مضحل ہونی شروع ہو جائے گی۔!“

فیاض نے ریسیور کریڈل پر رکھا تھا اور دیوانوں کی طرح کمرے میں چکر لگانے لگا تھا۔ ساتھ ہی کپڑے بھی پہنتا جا رہا تھا۔!

اور بلا آخر وہ ہوٹل سے نکل بھاگا۔ رات کے نو بج گئے تھے۔ سردار گڈھ کی سڑکیں سنسان ہونے لگی تھیں۔ وہ پاگلوں کی طرح دوڑتا رہا تھا۔ شاید اپنی پوری زندگی میں اتنا تیز کبھی نہیں دوڑا تھا۔



حسب ہدایت صدر گریفی کے قریب موجود تھا۔ عمران کی ٹوسیٹر دیکھ کر اُس کی طرف لپکا۔
”بیٹھ جاؤ جلدی سے.... شاید ہمارا تعاقب کیا جا رہا ہے۔“ عمران نے کہا تھا.... اور پھر صدر کے بیٹھے ہی ٹوسیٹر طوفان کی طرح آگے بڑھی تھی!

”فلٹ کے قریب ہی سے تعاقب شروع ہوا ہے۔“

”تو پھر اب کیا کریں گے۔“

”فکر نہ کرو.... پہلے ہی انتظام کر چکا ہوں۔ جہاں تعاقب کرنے والے کو دو ج دوں گا وہیں دوسری گاڑی مل جائے گی۔“

”ملتی ہی کیوں نہ کر دیں فی الحال۔“

”سوال ہی نہیں پیدا ہوتا.... بے حد منظم لوگ معلوم ہوتے ہیں۔“

”کرنا کیا ہے....“

”دار اب ہاؤز میں چوروں کی طرح داخل ہونا ہے۔“

”جناب والا.... آپ نے مجھ سے پہلے ہی کیوں بتا دیا تھا۔“

”کیا کرتے آپ....!“

”آپ کو اطلاع دیتا کہ وہاں دو بے حد خطرناک قسم کے السیٹین بھی دیکھے تھے میں نے۔“
”کتے میری عادت میں شامل ہیں.... اور پھر کتے کہاں نہیں ہوتے۔“

”وہ دونوں دن بھر باندھ کر رکھے جاتے ہیں اور رات کو کمپاؤنڈ میں چھوڑ دیے جاتے ہیں۔“

”تب تو وہ لوگ مردوں کی طرح سوتے ہوں گے۔ یہ بڑی اچھی خبر سنائی تم نے۔“

”علامہ والے کیس کے دوران میں سگ گزیدگی کے کتے انجکشن لئے تھے آپ نے۔“

”یاد کیوں پور کر رہے ہو! ضرورت پڑے تو مزید انجکشنوں میں بھی کیا مضافتہ ہے۔“

”آپ جانیں....!“ صدر بیزاری سے بولا۔

عمران کچھ نہیں بولا تھا۔ صدر نے تھوڑی دیر بعد کہا: ”ہاں تعاقب ہو رہا ہے سرخ رنگ کی گاڑی ہے۔“

”مڑ کر مت دیکھنا۔“

”آخر ایسے حالات میں آپ فلٹ کی طرف جاتے ہی کیوں ہیں! سائیکو مینشن ہی تک محدود رہئے۔“

”سائیکو مینشن تک محدود رہ جانے کے بعد یہ نہ معلوم کرسکوں گا کہ وہ لوگ کس وقت کیا کر رہے ہیں! فلٹ کی طرف اسی لئے گیا تھا.... نہ جاتا تو ہرگز نہ معلوم ہوتا کہ وہ لوگ میری راہ پر لگ چکے ہیں۔“

”حالانکہ آپ نے بڑی احتیاط برتی تھی۔ بیچاری جولیا کو گھر ہی تک محدود کر دیا ہے۔“

”میں کیا جانوں.... اُس پر یہ پابندی ایکس ٹونے لگائی ہے۔“

”اس قصے کے سرچر ہی کا پتا نہیں چل رہا۔“

”اگر تم بھی دھاری دار ہو جاؤ تو کیسی رہے....“

”اپنے اوپر نکت لگا کر خاصی کمائی کر لوں گا۔“

”خیال بُرا نہیں ہے۔ اگر ہم اس دھاری دار آدمی کو کسی طرح ملک سے باہر نکال لیجائیں اور کسی

مغربی ملک میں پہنچ کر اُسکی نمائش کریں تو رات بھر ہی میں ساری دنیا میں مشہور ہو جائیں گے۔“

”پھر کیوں خواہ خواہ وقت ضائع کر رہے ہیں۔ اسی پر عمل کر ڈالئے۔“

”ملک سے نکال لے جانا آسان نہ ہوگا۔“

”آخر مقصد کیا ہے اس کا....!“

”کچھ نہیں کہا جاسکتا.... دیکھنا پڑے گا۔“

”ایڈیٹور سنگھ کا کیا رہا....!“

”میں نے اُسے کاسمو فیک کمپنی کے ایک ذمہ دار آدمی کا تحریری بیان دکھایا تھا اور اُس نے

اپنا سر پیٹ لیا تھا۔“

”کیا تھا بیان میں....!“

”یہی کہ اس نام اور حلیے کا کوئی آدمی کبھی کمپنی کا ملازم نہیں رہا۔“

”کیوں نہ سردار گڑھ ہی سے تفتیش کا آغاز کریں۔“

”آغاز داراب ہاؤز سے ہو گا۔ پہلے سامنے کی بات آخر وہ سردار گڈھ سے یہاں کیوں

لایا گیا ہے۔ اور داراب ہاؤز میں اُس کا کیا کام!“

صفدر کچھ نہ بولا۔

”خدا کی پناہ!“ عمران تھوڑی دیر بعد بڑبڑایا ”آخر میرا تعاقب کیوں؟“

”جی میں نہیں سمجھا۔“

”میرا تعاقب کیوں! وہ تو صدیقی کے پیچھے تھے۔ اس طرف میں نے دھیان ہی نہیں

دیا تھا کہ وہاں فیاض سے کوئی حماقت سرزد ہوئی ہے۔“

”ہاں یہ سوچنے کی بات ہے!“ صفدر سر ہلا کر بولا تھا۔

”خیر! دیکھا جائے گا۔“

عمران نے اپنی ٹو سیٹر ایک بڑی عمارت کے سامنے روکی تھی جس میں کم از کم ساٹھ عدد

چھوٹے چھوٹے فلیٹ ضرور رہے ہوں گے۔

”اترؤ!“ عمران نے اپنی سائیڈ کادر وازہ کھولتے ہوئے کہا۔

تعاقب کرنے والی گاڑی آگے بڑھتی چلی گئی تھی۔

وہ زینے طے کر کے تیسری منزل پر آئے تھے۔ اور عمران نے ایک فلیٹ کا قفل کھولا تھا۔

دونوں اندر داخل ہوئے۔ عمران نے اندھیرے میں سوچ بورد ڈنول کر روشنی کی تھی۔

”یہ کہاں لے آئے!“ صفدر بولا۔

”وہ اسٹیشن جہاں گاڑی بدلنی ہے! پانچ دس منٹ سستالو! اور یہاں لباس بھی

تبدیل کریں گے۔“

”آف فوہ آپ نے لباس شب رومی کے لئے بھی تو کہا تھا میں بھول ہی

گیا۔“ صفدر نے تاسف سے کہا۔

”فکر نہ کرو لباس تو بہر حال تبدیل کریں گے! اور اُس گاڑی کے حسب حال جس میں

اب سفر کریں گے۔“

”میں نہیں سمجھا۔“

”عمارت کی پشت پر ہمارے لئے ایک ٹرک موجود ہے میں ڈرائیور اور تم کلینر اُس

الماری سے اپنے ساز کی پتلون تلاش کر لو!“ عمران نے ایک طرف ہاتھ اٹھا کر کہا۔

تھوڑی دیر بعد اُن کا حلیہ ہی بدل کر رہ گیا تھا میلی میلی پتلونیں پہن رکھی تھیں اور

چہروں کی بناوٹ میں بھی کسی قدر تبدیلیاں ہوئی تھیں۔ بہر حال اب وہ عمران اور صفدر کی حیثیت

سے شناخت نہیں کئے جاسکتے تھے۔

عمارت کے عقبی زینوں سے اتر کر اُس جگہ پہنچے جہاں ایک ٹرک کھڑا ہوا تھا۔ نہایت آسانی

سے نکلے چلے گئے! عمران ٹرک ڈرائیور کر رہا تھا اور صفدر اُس کے برابر میں بیٹھا ہوا تھا۔

”دیکھو اُن پچاروں کو میری ٹو سیٹر کی نگرانی کب تک کرنی پڑتی ہے۔“ عمران ٹھنڈی سانس

لے کر بولا۔

”کیا اُس گاڑی میں کئی آدمی تھے۔“

”تین عدد!“

”داراب ہاؤز والے بھی کہیں پوری طرح ہوشیار نہ ہوں اور مجھے تو یقین ہے کہ اب

آپ وہاں کوئی قابل اعتراض چیز سرے سے پائیں گے ہی نہیں۔“

”اس کے باوجود بھی میں اُس عمارت میں داخل ہونا چاہتا ہوں۔“

تھوڑی دیر بعد وہ داراب ہاؤز کے قریب جا پہنچے تھے۔ تعاقب کرنے والوں کا دور دور تک پتا

نہیں تھا۔

داراب ہاؤز کے عقب میں دور تک کچے مکانوں اور جھونپڑیوں پر مشتمل بستیاں پھیلی ہوئی

تھیں۔ عمران نے اُدھر ہی ٹرک روکا اور پُر فکر لہجے میں بولا۔ ”اگر پھنس جاؤ تو مجھے بُرا بھلا مت کہنا۔“

”میں نہیں سمجھا۔“

”میرا تعاقب کیا جانا اس بات پر دلالت کرتا ہے کہ وہ پوری طرح ہوشیار ہو گئے ہیں اور یہ بھی

سامنے کی بات ہے کہ دھاری دار آدمی کے سلسلے میں تفتیش کا نقطہ آغاز داراب ہاؤز میں ہی ہو سکتا ہے۔“

”آپ کیا کہنا چاہتے ہیں۔!“

”داراب ہاؤز میں قدم رکھا اور دھرے گئے۔“

”آپ کی تو کوئی بات ہی سمجھ میں نہیں آئی۔“

”سیر تو کرنی ہے داراب ہاؤز کی۔“

”بس اب خاموش رہئے.... جو کہیں گے کروں گا۔“

”کئی احقوں میں سے تمہارا انتخاب اسی لئے تو کیا تھا۔“

وہ اگلی نشستوں سے اتر کر ٹرک کے پچھلے حصے میں آ بیٹھے تھے.... انداز ایسا ہی تھا جیسے

چادریں تانیں گے اور لیٹ کر سو جائیں گے۔!

”یہ تاروں بھرا آسمان....!“ عمران ٹھنڈی سانس لے کر بولا۔

”کاش! میں مرنے پر جاسکوں....!“ صفدر نے ٹکڑا لگایا۔

”اپنی پسند کی تمہیں وہاں بھی نہیں مل سکے گی۔!“

”میرا خیال ہے کہ مرنے پر زندگی موجود ہے....!“ صفدر نے کہا۔

”درست فرمایا....!“ نیچے سے آواز آئی۔ ”نامی گن کے نشانے پر ہیں آپ دونوں حضرات

اپنے ہاتھ اوپر اٹھائیے اور چپ چاپ نیچے اتر آئیے....!“

”کیا ہم مرنے پر پہنچ چکے ہیں۔!“ عمران نے رازدارانہ انداز میں صفدر سے پوچھا۔

”جی نہیں....!“ یہ آواز زمین سے آئی تھی۔!“

”نامی گن کیا ہوتی ہے۔!“

”نیچے اترو....!“ اس بار سخت لہجے میں کہا گیا۔

”اسی لئے کہتا تھا کہ بہت زیادہ قابلیت کی باتیں نہ کیا کرو۔“ عمران صفدر کو گھونہ دکھا کر بولا۔

”تم نیچے اترتے ہو یا ہم فارنگ شروع کر دیں۔!“

”ہمارا پناڑک ہے۔ پڑا کر نہیں لائے۔!“ صفدر نے اکر کر کہا۔

”کچھ بھی سہی.... نیچے اترو!“ نیچے سے آواز آئی تھی۔ بولنے والا اندھیرے میں کہیں پوشیدہ تھا۔!

عمران نے آواز کی طرف کوئی چیز اچھالی تھی.... زور دار دھماکہ ہوا اور اُس نے صفدر سے

کہا۔! ”ناک بند کر کے دوسری طرف چھلانگ لگا دو۔!“

گہرا دھواں چاروں طرف پھیل رہا تھا۔ صفدر نے خاصی تیزی دکھائی۔ دونوں ساتھ ہی

زمین پر پہنچے تھے اور ایک طرف دوڑنا شروع کر دیا تھا۔!

پھر بہتی میں شور ہونے لگا تھا۔! دھماکہ کی آواز سے اس پاس کے لوگ سراسیمہ ہو گئے

تھے....! یہ دونوں دوڑتے رہے....! کوئی تعاقب میں نہیں آیا تھا۔! البتہ سامنے سے کچھ لوگوں

کے دوڑنے کی آوازیں قریب ہوتی جا رہی تھیں۔!

”بھاگو....! ہم پھنسا ہے....!“ عمران نے ہانک لگائی۔

”کہاں....! کدھر....!“ کئی آوازیں آئیں۔ دوڑتے ہوئے قدم رُک گئے تھے.... اور یہ

دونوں اُن کے قریب پہنچ گئے تھے۔!

عمران پیچھے کی طرف ہاتھ اٹھا کر بولا۔ ”ادھر....! ہم نے تو آج تک محسوس کی تھی۔!“

اور پھر وہ دونوں اسی بھیڑ میں مدغم ہو گئے تھے۔!

”اب کھسک چلو....!“ عمران آہستہ سے بولا۔ ”دھوئیں کے اثرات ادھر بھی محسوس

ہونے لگے ہیں۔!“

وہ اُس بھیڑ سے نکلے تھے اور ایک طرف چل پڑے تھے۔

”ناممکن ہے....!“ عمران بڑبڑایا۔ ”پوری طرح جاگ رہے ہیں لوگ۔!“

”ہم خطرناک تو نہیں تھا۔!“

”قطعی نہیں، بیہوشی طاری کرنے والا دھوئیں کا چھوٹا سادسی بم تھا! لیکن بیہوشوں کی تعداد

خاصی ہو گی۔!“

”بہر حال مہم ناکام رہی۔!“

”جو لوگ بھی ہیں! مجھ سے اچھی طرح واقف معلوم ہوتے ہیں۔! خیر چلو اب گدھوں کے

کان اٹھیں۔!“

”میں نہیں سمجھا۔!“

”مثل ہے کہ دھوبی سے نہ جیتے تو گدھے کے کان اٹھیں۔!“

”اب بھی نہیں سمجھا۔!“

”وہ تینوں جو سکھارام فلیٹس کے سامنے ہماری واپسی کے منتظر ہوں گے....! کم از کم

داراب ہاؤز والوں کو بھی تو معلوم ہو جائے کہ ہم غافل نہیں ہیں۔!“

”اچھا خیال ہے!“ صفدر سر ہلا کر بولا۔ ”لیکن ضروری نہیں کہ وہ اب بھی وہیں موجود ہوں۔!“

”ضروری ہے.... جب تک میری نو سیڑ وہاں موجود رہے گی اپنی جگہ سے ملیں گے بھی نہیں۔“
 ”چلے دیکھ لیتے ہیں۔!“

”اور ہاں.... آئندہ خلاء باز بننے کی کوشش نہ کرنا.... ٹرک ڈرائیور اور مرغ پر زندگی کے آثار کے امکانات پر گفتگو کرے.... واہ.... واہ....!“

”نبھے کچھ نہ کہئے.... ابتداء آپ نے ہی کی تھی تاروں بھرے آسمان کا ذکر کر کے۔!“

”میاں وہ شاعری تھی تم سائنس برپا کر بیٹھے۔!“

”اچھا تو پھر کتنی تنخواہ کئے گی اس بار....!“

”بے فکر ہو.... تمہاری قابلیت کی تعریف ایکس ٹو سے ہر گز نہ کروں گا۔!“

وہ ایک بس پر سوار ہوئے تھے.... اور سنگھار ام فلیٹس کی طرف روانہ ہو گئے تھے۔!

کنکشن کے چوراہے پر بس سے اتر کر فلیٹس کی طرف پیدل جانا پڑا تھا۔ وہ دونوں خاموشی

سے چلتے رہے تھے۔!

”آہا.... واہ.... گاڑی موجود ہے....!“ صفدر بولا۔

”بس چپ چاپ چلے آؤ....!“

”وہ اُس گاڑی کی طرف بڑھتے رہے جو کچھ دیر پہلے اُن کا تعاقب کرتی رہی تھی.... کار کے

قریب پہنچ کر عمران اگلی کھڑکی پر جھکا تھا! اور آہستہ سے پوچھا تھا ”ماچس ہو گی بابو جی....!“

”نہیں....!“ اندر سے کوئی غرایا تھا لیکن پھر شائد ریو الوور کی بد نمائیال دیکھ کر اُس کے

اوسان خطا ہو گئے تھے۔ پچھلی کھڑکی پر صفدر کار ریو الوور اپنی جھلکیاں دکھا رہا تھا.... اس وقت اس

گاڑی میں صرف دو ہی آدمی تھے۔! ایک اگلی سیٹ پر تھا اور دوسرا پچھلی سیٹ پر نیم دراز شائد اونگھ

رہا تھا۔! عمران نے دروازہ کھولا اور اندر بیٹھے ہوئے ریو الوور کی نال اُس کے پہلو سے لگادی۔ پچھلی

سیٹ والے کے ساتھ یہی برتاؤ صفدر نے کیا تھا۔!

”انجن اشارت کرو....! اور جدھر کہوں چلتے رہو۔!“ عمران نے تھکمانہ لہجے میں کہا۔

”لُل.... لیکن.... کون ہو تم....؟“

”دوست تو ہر گز نہیں ہو سکتے....! چلو.... کرو اشارت....!“ طوعاً کرہاً اُس شخص نے

تقیل کی تھی۔ ”جنش نہ کرنا۔!“ عقب سے صفدر کی آواز آئی۔!

”تم کیا چاہتے ہو....!“ ڈرائیور نے عمران سے پوچھا۔

”فی الحال اتنا ہی کہ جہاں لے جاؤں چپ چاپ چلے چلو....!“

”مقصد....!“

”مقصد تو باس بتائے گا۔! ہم تو حکم کے بندے ہیں۔!“

”کون باس....!“

”باس صرف باس ہے....! ہم اتنا ہی جانتے ہیں۔!“ عمران بولا۔!

”تمہیں پچھتا نا پڑے گا۔!“

”یہ جملہ فلموں میں بہت مقبول ہے۔!“

”تم ایک سرکاری کام میں مداخلت کر رہے ہو۔!“

”کس سرکار سے تعلق ہے تمہارا۔!“

”چلو.... پتا چل جائے گا۔!“

”دیکھا جائے گا....!“

گاڑی پہلے ہی اشارت ہو کر حرکت میں آچکی تھی۔ ”اب بائیں جانب موڑو!“ عمران نے کہا۔

”آخر تم ہو کون....؟“ پچھلی سیٹ سے آواز آئی۔

”مجھ سے جواب چاہتے ہو۔ یا اگلی سیٹ والے سے۔!“ صفدر نے پوچھا۔

”ہمارا تعلق سی آئی ڈی سے ہے۔!“ پچھلی سیٹ سے آواز آئی تھی۔!

”چپ چاپ بیٹھے رہو....!“ عمران غرایا۔

اُس نے رانا پیلس کی طرف ڈرائیور کی رہنمائی کی تھی اور وہاں سے تھوڑے ہی فاصلے پر

گاڑی روک لینے کو کہا تھا۔ جیسے ہی انجن بند ہوا تھا۔ ریو الوور کی نال اُس کے پہلو سے ہٹ کر بائیں

کنپٹی پر پڑی تھی اور وہ دوسری طرف کی کھڑکی پر ڈھ گیا تھا۔!

”خبر دار.... خبر دار....!“ پچھلی سیٹ والا بوکھلا کر بولا لیکن اُس کی زبان بھی جلد ہی بند

ہو گئی تھی! صفدر نے ریو الوور کا دستہ اُس کی گردن پر رسید کیا تھا۔ بہر حال وہ دونوں بحالت بیہوشی

ہی رانا پیلس میں داخل ہوئے تھے۔

ایک گھنٹہ بعد جب اُن کے حواس بحال ہوئے تھے اور انہوں نے عمران کو سامنے کھڑا پایا تھا

تو بغلیں جھانکنے لگے تھے۔ ”اب کیا خیال ہے دوستو؟“ عمران نے بے حد نرم لہجے میں سوال کیا۔

”مک... کیا مطلب....!“ ایک ہکلا کر رہ گیا۔

”میرا تعاقب کیوں ہو رہا تھا....!“

”نن.... نہیں تو....!“

”اگر سی آئی ڈی کے آدمی ہو تو اپنے شناخت نامے پیش کرو.... تم سے معذرت بھی طلب کر لوں گا اور خاصے اعزاز و اکرام کے ساتھ تمہاری واپسی بھی ہو جائے گی۔“ وہ کچھ نہ بولے.... صفدر عمران کے پیچھے کھڑا تھا۔ عمران نے اُس سے کہا۔ ”اگر یہ آدھے منٹ میں شناخت نامہ نہ پیش کریں تو تم انہیں شوٹ کر دینا۔“

صفدر نے ریو اور نکال لیا۔

”ظہریے....!“ دوسرا آدمی ہاتھ اٹھا کر بولا۔ ”ہم بلا وجہ مارے جائیں گے۔ جبکہ ہمارا قصور

اس سے زیادہ نہیں کہ ہماری دوستی افضل سے ہے۔“

”کون افضل....!“

”تیسرا آدمی جو ہمارے ساتھ تھا۔ بلکہ یہ کہنا زیادہ مناسب ہو گا کہ ہم جس کے ساتھ تھے۔“

”وہ کہاں گیا....!“

”آپ لوگوں کے پہنچنے سے تھوڑی دیر پہلے کہیں سے کسی کو فون کرنے گیا تھا۔“

”تو یہ بات غلط تھی کہ تم دونوں سی آئی ڈی سے متعلق ہو....!“

”جی ہاں.... ہم سرکاری ملازم ضرور ہیں لیکن سی آئی ڈی سے ہمارا کوئی تعلق نہیں۔“

اُس نے کہہ کر جیب سے اپنا کارڈ نکالا اور عمران کی طرف بڑھاتا ہوا بولا تھا۔ ”ہم دونوں ایک ہی

دفتر میں کام کرتے ہیں۔“

”اور افضل....؟“

”وہ یہی کہتا ہے کہ وہ سی آئی ڈی کا آدمی ہے۔“

”شائد تم یہ کہنا چاہتے ہو کہ افضل ہی نے تمہیں اس کام پر آمادہ کیا تھا۔“

”جی ہاں.... بس ہم تقریباً اُس کے شریک کار بن گئے تھے۔ گاڑی بھی اُسی کی ہے۔“

”میرے بارے میں اُس نے تمہیں کیا بتایا تھا۔“

”اُس نے کہا تھا کہ۔ آپ لڑکیوں کا کاروبار کرتے ہیں۔ آپ کے خلاف ثبوت فراہم کرنا اُس

کے ذمے ڈالا گیا ہے لہذا اُس نے تمہیں کیا ہے دن رات آپ کی نگرانی کر کے یہ کام سرانجام دے گا۔“

”کب سے اُسے جانتے ہو....!“

”پچھلے دو تین ماہ سے....!“

”میری نگرانی کب سے شروع ہوئی ہے۔“

”آج ہی سے....!“

”افضل کہاں رہتا ہے....؟“

”آپ یقین نہیں کریں گے کہ ہم اُس کی قیام گاہ کا پتہ نہیں جانتے، ہماری ملاقاتیں تقریباً

ہر شام کیفے صوبی میں ہوتی ہیں۔“

”تمہیں یقین ہے کہ وہ گاڑی اُسی کی ہے۔“

”جی ہاں.... کیونکہ شروع ہی سے ہم نے گاڑی اُس کے پاس دیکھی ہے۔“

”تم دونوں کہاں رہتے ہو۔“

”ایک ہی گھر میں.... دونوں نے مل کر کرائے پر ایک فلیٹ لے رکھا ہے۔ فیملی نہیں ہے۔

ہمارے پاس یزدانی منزل کا آٹھواں فلیٹ ہے۔“

”ہم تمہارے بیان کی تصدیق کئے بغیر تمہیں نہیں چھوڑیں گے۔“

”شوق سے۔“ وہ سر ہلا کر بولا۔ ”میرا نام صادق ہے جیسا کہ میرے کارڈ پر بھی تحریر ہے۔

اور یہ اکرم.... ہمارے دفتر سے بھی تصدیق کر سکیں گے اور یزدانی منزل میں ہمارے قریبی

پڑوسیوں سے بھی۔“

”ٹھیک ہے۔“

”لیکن ہمیں کب تک یہاں رکنا پڑے گا۔ اگر کل دفتر نہ گئے تو جواب طلب کر لیا جائے گا۔“

”جو حماقت تم دونوں سے سرزد ہوئی ہے اُس کا تھوڑا بہت بھگتان تو جسے میں آنا ہی چاہئے۔“

”سوال یہ ہے کیا افضل نے آپ کے بارے میں غلط بتایا تھا۔؟“

”یعنی میں لڑکیوں کا کاروبار کرتا ہوں۔“

”جی ہاں....!“

”اگر کرتا بھی ہوں تو آپ کون ہوتے ہیں دخل اندازی کرنے والے؟“

وہ کچھ نہ بولے.... عمران چند لمحے انہیں گھورتے رہنے کے بعد بولا تھا ”افضل سی آئی ڈی کا آدمی نہیں ہے بلکہ میرے ایک کاروباری حریف کا آدمی ہے۔ تم میاں لوگ پتا نہیں کیوں اپنی حجامت بوانے کے لئے ہم نمرے آدمیوں کے بچے آپڑے ہو۔“

”واقعی....!“ ایک نے دوسرے کی طرف دیکھ کر کہا ”آخر ہمیں کیا پڑی تھی۔!“

”خیر.... خیر.... چھوڑے تو جا نہیں سکتے فی الحال۔“ عمران نے لا پرواہی سے کہا۔

ان کا کمرہ مقفل کر کے وہ دوسرے کمرے میں آیا تھا۔ صفدر کو وہیں چھوڑا اور اُس طرف چل پڑا جہاں بلیک زیرو اُس کا منتظر تھا۔

”صبح سے پہلے ناممکن ہے جناب....!“ اُس نے اطلاع دی ”رجسٹریشن آفس ہی سے گاڑی کے مالک کا نام اور پتہ معلوم ہو سکے گا۔“

”دوسری صورت اور بھی ہے....! دو گھنٹے سے زیادہ کا عرصہ گزر چکا ہے! معلوم کرو کہ کسی تھانے میں اس نمبر کی گاڑی کی گمشدگی کی رپورٹ تو نہیں درج کرائی گئی۔!“

”اوہ.... شاید آپ ٹھیک کہہ رہے ہیں۔!“

”جہاں سے گاڑی غائب ہوئی ہے۔ اُس علاقے کے تھانے سے ابتدا کرو۔!“

”بہت بہتر جناب....!“

اور پھر بیس منٹ کے اندر ہی اندر معلوم ہو گیا تھا کہ وہ کسی افضل خان کی گاڑی ہے جو ماڈل ٹاؤن کے بگلہ نمبر تین سو گیارہ میں رہتا ہے.... اُسی نے گاڑی کی گمشدگی کی رپورٹ درج کرائی تھی۔ عمران نے دوسرا میک اپ کیا اور صفدر کے لئے بھی ایسا لباس فراہم کیا جس سے سادہ پولیس والوں کا سا انداز پیدا ہو سکتا! اُس کے بعد اُس نے رانا بیل کے گیراج سے جیپ نکلوائی تھی.... اور دونوں ماڈل ٹاؤن کی طرف روانہ ہو گئے تھے، بگلہ نمبر تین سو گیارہ میں روشنی نظر آئی.... اس کا مطلب یہ تھا کہ اُس کے مکین ابھی سوئے نہیں تھے۔!

عمران نے چھانک کے قریب گاڑی روکی تھی اور ستونوں پر گھنٹی کا بٹن تلاش کرنے لگا تھا۔!

بالآخر نیلے پھولوں والی بیل کے نیچے پیش سوئچ مل ہی گیا تھا۔ اُس نے بٹن پر انگلی رکھ کر کئی بار دباؤ ڈالا تھا۔! تھوڑی دیر بعد پھانک کھلا تھا۔ ایک آدمی شبِ خوابی کے لہجے میں سامنے کھڑا نظر آیا۔

”ہم نگلشن کے تھانے سے آئے ہیں۔!“ عمران نے کہا۔

”اوہ.... کیا گاڑی مل گئی....!“

”ملی تو ہے.... لیکن....!“

”لیکن.... کیا....؟ وہ مضطرب انداز میں بولا۔

”کیا آپ بیٹھے کو بھی نہ کہیں گے۔!“ عمران مسکرا کر بولا۔

”اوہ.... معاف کیجئے گا.... تشریف لائیے.... اندر چلے.... دراصل اس وقت کوئی ملازم بھی موجود نہیں ہے۔!“

وہ انہیں نشست کے کمرے میں لایا تھا۔ دونوں بیٹھ گئے اور وہ کھڑا انہیں ٹٹولنے والی نظروں سے دیکھتا رہا۔!

”آپ کا تعلق سی آئی ڈی کے کس سیکشن سے ہے۔!“ دفعتاً عمران نے سوال کیا۔

”مم.... میرا....!“ وہ اچھل پڑا ”کسی سے بھی نہیں۔ پتا نہیں آپ کے اس سوال کا کیا مطلب ہے۔!“

”انہوں نے ہمیں یہی بتایا ہے۔!“

”کن کی بات کر رہے ہیں۔!“

”اکرم اور صادق نے جن کے ساتھ آپ کسی ملازم کی نگرانی کر رہے تھے۔!“

”دیکھئے جناب....! میں مذاق کے موڈ میں نہیں۔!“

”گاڑی انہی دونوں کے قبضے میں تھی۔ انہوں نے بتایا ہے کہ وہ آپ کے دوست ہیں اور آپ کو علم ہے کہ گاڑی اُن کے پاس ہے۔!“

”پتا نہیں کون چوڑے ہیں! میں تو جانتا نہیں کسی اکرم یا صادق کو۔!“

”کیا آپ افضل خان نہیں ہیں۔!“

”یقیناً ہوں اور میں نے ہی اپنی گاڑی کی گمشدگی کی رپورٹ درج کرائی تھی۔!“

”تب پھر آپ کو ہمارے ساتھ تھانے تک چلنا ہو گا۔ اُن دونوں کو روک لیا گیا ہے۔!“

”وہ جھوٹے ہیں....! اُن پر مقدمہ قائم کیجئے۔!“

”میں نے عرض کیا تھا کہ ہمارے ساتھ چل کر انہیں دو ٹوک جواب دیجئے! اُن کا یہ دعویٰ

باطل ہونا چاہئے کہ وہ آپ کے دوست ہیں اور گاڑی آپ نے مستعار لے گئے تھے۔“

”عدالت میں ثابت ہو جائے گا۔ اس وقت تو مجھے نیند آرہی ہے۔“

”نہیں جناب.... یوں کام نہیں چلے گا۔ اُن کے شناخت نامے انہیں سرکاری ملازمین ظاہر کرتے ہیں۔ ہمیں باقاعدہ طور پر اُن کے دعویٰ کی تصدیق کرنی پڑے گی۔ اُس کے بغیر ہم انہیں نہیں روک سکیں گے۔“

”دیکھئے جناب....!“ افضل خان ہاتھ اٹھا کر بولا ”مجھے صرف اپنی گاڑی کی بازیابی سے سروکار ہے۔ وہ روکے جاتے ہیں یا نہیں! میں اس چکر میں نہیں پڑوں گا۔ آپ یوں کیوں نہیں کرتے کہ انہیں جانے دیں اور رپورٹ میں یہ ظاہر کریں کہ گاڑی کہیں کھڑی مل گئی تھی! اس طرح میں عدالت کے چکر کاٹنے سے بھی بچ جاؤں گا۔“

”ہاں.... اس طرح بچ تو جائیں گے۔ لیکن ہم ایسا کیوں کرنے لگے۔“

”ارے سبھی کچھ ہوتا رہتا ہے۔“ وہ ہنس کر بولا ”آخر کتنے میں ہو جائے گا یہ کام۔!“

”اگر آپ اس معاملے کو اس نکتہ نظر سے دیکھ رہے ہیں تو آپ کو جلدی کرنی چاہئے۔ فوراً چل کر اسٹیشن انچارج سے مل لیجئے۔ اس صورت میں آپ کو اُن دونوں کے سامنے جانے کی ضرورت ہی نہیں پڑے گی۔ اور یہ بات بھی انچارج صاحب ہی بتا سکیں گے کہ کام کتنے میں ہو جائے گا۔“

”اچھی بات ہے! میں چل رہا ہوں.... ایک منٹ میں حاضر ہوا کیڑے پہن کر....!“

وہ اندر چلا گیا تھا اور عمران نے مسکرا کر صفدر کو آنکھ ماری تھی.... دس منٹ گزر گئے....

لیکن اُس کی واپسی نہ ہوئی۔ عمران کی آنکھوں میں تشویش کے سائے لہرا نے لگے تھے۔

”کیا دوسری طرف سے نکل بھاگا۔“ وہ آہستہ سے بولا تھا۔ مزید پانچ منٹ گزر گئے۔ پھر عمران

نے اونچی آواز میں کہا تھا ”ارے صاحب! جلدی کیجئے۔ ہمیں بہت زیادہ فرصت نہیں ہوا کرتی۔“

کوئی جواب نہیں ملا تھا۔ اُس کے بعد بھی اُس نے دو تین بار آوازیں دی تھیں اور کوئی نتیجہ

برآمد نہ ہونے پر اٹھ کھڑا ہوا تھا۔ ”اندر چل کر دیکھنا پڑے گا۔“ اُس نے صفدر سے کہا وہ دونوں

برابر والے کمرے میں پہنچے تھے۔ وہاں کوئی بھی نہیں تھا۔ اُس کے بعد والا کمرہ خواب گاہ ثابت

ہوا۔ اور وہ یہاں موجود تھا۔ لیکن اُسی لباس میں جس میں اُن سے رخصت ہوا تھا۔ باہر جانے کے

لئے لباس تبدیل نہیں کیا تھا۔ دوسری خاص بات یہ تھی کہ فرش پر اوٹھ پڑا ہوا تھا! اُن دونوں

کے ریوالور نکل آئے تھے اور وہ پورے بیگلے میں چکر لگاتے پھرے تھے۔ لیکن کسی دوسرے آدمی کا سراغ نہ مل سکا! بیگلے کے باہر بھی دور دور تک دیکھ آئے تھے۔ پھر دوسرے نقطہ نظر سے پورے بیگلے کی تلاشی لی تھی۔ لیکن کوئی کام کی چیز ہاتھ نہ لگی! یعنی اس بیگلے کی حدود سے باہر افضل خان کی شخصیت اندھیرے ہی میں رہی....!

اُس کے بائیں پہلو میں ٹھیک دل کے مقام پر کسی دھاردار آلے کا زخم تھا۔ لاش ٹھنڈی ہو چکی تھی انہوں نے وہاں اپنی موجودگی کے ممکنہ نشانات مٹائے تھے اور باہر نکل آئے تھے....! جب شہر کی طرف روانہ ہو گئی۔

”پس ثابت ہوا کہ اکرم اور صادق کا بیان درست تھا۔“ عمران تھوڑی دیر بعد بولا ”کیونکہ افضل خان اُن کا سامنا نہیں کرنا چاہتا تھا۔ شاید اُس نے یہ سمجھ کر گاڑی کی گمشدگی کی رپورٹ درج کرا دی تھی کہ وہ دونوں گاڑی سمیت میرے ہاتھ لگے ہیں۔ اسی لئے اُن کی طرف سے لاعلمی ظاہر کی تھی۔ بہر حال کسی کو اُس کی یہ بے احتیاطی پسند نہیں آئی اور اُس نے اُس کا خاتمہ کر دیا۔ لیکن وہ کوئی ماہر خنجر انداز تھا۔ افضل خان آواز نکالے بغیر ہی ختم ہو گیا۔ اور ایسی مہارت میں نے صرف ایک آدمی کے ہاتھوں میں پائی ہے.... وہ بائیں ہاتھ سے بھی ایسا ہی چچا تلاوار کر سکتا ہے.... دل کے ایسے ہی حصے پر کہ شکار دوسری سانس نہ لے سکے۔!“

”کس کی بات کر رہے ہیں۔!“ صفدر نے مضطربانہ انداز میں پوچھا۔

عمران نے اس کے سوال کا جواب نہیں دیا تھا۔ لیکن صفدر محسوس کر رہا تھا جیسے وہ گہری تشویش میں مبتلا ہو گیا ہو۔! تھوڑی دیر بعد اُس نے صفدر سے کہا ”صبح ہونے سے پہلے ہی افضل خان کی گاڑی سے چھٹکارا پایا جاتا ہے۔ میں تمہیں کیفے گرینی کے پاس اتاروں گا۔ جہاں تم نے اپنی گاڑی چھوڑی تھی۔ وہاں سے سیدھے رانا پیلس جانا اور افضل خان کی گاڑی وہاں سے نکال کر اُسی علاقے کی کسی گلی میں چھوڑ دینا جہاں سے اُس کے غائب ہونے کی رپورٹ درج کرائی گئی تھی۔ لیکن خیال رہے کہ اُس میں کہیں ہماری انگلیوں کے نشانات باقی نہ رہنے پائیں۔!“

”آپ کہاں جا رہے ہیں۔!“

”میری فکر نہ کرو.... اگر تمہاری ضرورت ہوگی تو مطلع کر دوں گا۔!“

”اُن دونوں کا کیا ہو گا۔!“

وہیں بند رہتے دو۔“

نادانستگی میں آچھنے ہیں بچارے....!“

کچھ بھی ہوئی الحال اُن کا بند رہنا ہی مناسب ہے! ورنہ افضل خان کی لاش دریافت ہو پتے پس کو سیدھے میرے فلیٹ لے آئیں گے۔!“

یہ تو ٹھیک کہہ رہے ہیں آپ! ورنہ انہیں بھی بیہوش کر کے چلتا کرتے ہمارے لئے کار آمد علوم ہوتے۔“ عمران نے صغیر کو کینے گریفی کے پاس آتا تھا اور جیب کو آگے بڑھالے گیا تھا۔!



ہماری دار آدمی یک بیک خواب سے بیدار ہوا تھا اور کسی شیر کی طرح دھاڑنے لگا تھا! پہلی بار نے اُسے خود سے بولتے سنا تھا لیکن کسی کے بھی پلے نہیں پڑ رہا تھا کہ وہ کیا کہہ رہا ہے۔ لفاظ کا گلہ گھونٹ دیتی تھیں اور وہ دوسروں تک کوئی معنی نہیں پہنچا سکتا تھا۔!

یا بات ہے....! تمہیں کیا تکلیف ہے....!“ ڈاکٹر مسلسل پوچھے جا رہا تھا۔ لیکن یہ سمجھنے رہا کہ وہ جواب میں کیا کہہ رہا ہے۔ اس سے پہلے وہ اس کی باتیں سمجھتا رہا تھا۔ بالکل عام کے سے انداز میں باتوں کا جواب دیتا تھا۔ مگر اس وقت جب سے جاگتا اُس کا رویہ یکلفت تھا۔ صحیح الدماغ تو معلوم ہی نہیں ہوتا تھا۔ پھر اچانک اُس نے چھلانگ لگائی تھی اور ڈاکٹر کو نما تھا۔ اُس کی چیخیں سن کر پہلے ہی کئی لوگ کمرے میں پہنچ گئے تھے۔ ڈاکٹر کو بچانے کے پر ٹوٹ پڑے لیکن مخلصی نصیب نہ ہو سکی۔ اُس نے ایک ہاتھ سے ڈاکٹر کی گردن دیوچا اور دوسرے سے مداخلت کرنے والوں کو روک رہا تھا۔ جس پر بھی ایک ہاتھ پڑ جاتا اس کے قریب جانے کی ہمت نہ کر سکتا۔!

یکھتے ہی دیکھتے اُس نے ڈاکٹر کا خاتمہ کر دیا۔ دوسرے لوگ کمرے سے نکل بھاگے تھے۔ ازہ بند کر کے باہر سے مقفل کر دیا تھا۔ وہ ڈاکٹر کی لاش کے ساتھ اندر ہی رہ گیا۔ پھر پوری میں تہلکہ مچ گیا تھا۔ جنہوں نے اُسے اُس بہیمانہ حالت میں دیکھا تھا بُری طرح کا پ رہے یک تو صدمے کو سہارہ نہ سکنے کی بناء پر بیہوش بھی ہو گیا تھا۔ اُن کی سمجھ میں نہیں آ رہا تھا کہ اس کیسے تو کے فون نمبر کا علم صرف جولیہ کی ذات تک محدود تھا۔ اور وہ خود اپنے بنگلے پر درود رہ گئی تھی۔ چوہان نے جولیہ سے فون پر رابطہ قائم کر کے صورت حال سے مطلع

کیا تھا اور جولیہ دوسری طرف سے بولی تھی۔ ”تمہیں شاید یہ نہیں معلوم کہ اب وہ اُس نے نہیں ملتا۔ ڈائیل کرو تو دوسری طرف سے گھنٹی بجنے کی بھی آواز نہیں آتی۔ وہ خود ہی مجھ سے قائم کر کے یا تو احکامات دیتا ہے یا جو کچھ معلوم کرنا ہوتا ہے کر لیتا ہے۔ ویسے عمران کہاں ہے۔“

”کچھ پتا نہیں.... فلیٹ میں تو ہے نہیں، کئی بار ٹرائی کر چکے ہیں۔!“

”اب کسی کی ہمت نہیں پڑ رہی کہ دروازہ کھول کر ڈاکٹر کی لاش ہی باہر نکال لے۔ پتا لاش کا کیا حشر کرے۔!“

”آخر اُسے اس طرح رکھا ہی کیوں گیا تھا۔!“

”سب کچھ عمران ہی کا کیا دھرا ہے....!“

”آخر وہ ہے کہاں....؟“

”خدا ہی کو علم ہو گا۔!“

ٹھیک اسی وقت جب چوہان اپنے کمرے میں جولیہ سے فون پر گفتگو کر رہا تھا! دھاری دار آدمی کے کمرے کا دروازہ چوکھٹ سمیت نکل کر کمرے کے فرش پر آ پڑا تھا۔ لوگ ادھر ادھر بھگنے لگے تھے۔ اُس کمرے کا دروازہ بھی بند کرنے کی کوشش کی گئی تھی لیکن اُس میں کامیابی نہ ہو سکی۔ دھاری دار آدمی انہیں دوڑائے ہوئے تھا۔ ایسا لگتا تھا جیسے کسی کو بھی زندہ نہ چھوڑا اور پھر ٹھیک اُسی وقت عمران نے سائیکو مینشن میں قدم رکھا تھا۔! گیراج ہی میں اُسے علم ہو گیا کہ اوپر ہی منزل پر کیا ہو رہا ہے۔ عمران سوچ میں پڑ گیا۔ خود سے تو وہ بات بھی نہیں کرتا۔ جو کچھ کہ جاتا تھا وہی کرتا تھا۔ پھر یک بیک اس تبدیلی کا کیا مطلب ہو سکتا ہے۔ کہیں کسی نے تجربے کے طور پر اُسے تخریب کاری کا تجویز تو نہیں دے دیا.... لیکن پھر اس خیال کی تردید دوسروں کے بیان سے ہو گئی تھی۔ انہوں نے بتایا کہ وہ بے خبر سو رہا تھا اچانک دھاڑتا ہوا بیدار ہو گیا۔

عمران اُس وقت پہنچا جب ہنگامہ فرو ہو چکا تھا۔ لوگ دوسری منزل خالی کر گئے تھے۔! اور اب وہاں دھاری دار آدمی کے علاوہ اور کوئی نہیں تھا۔ چاہتا تو فرار بھی ہو سکتا تھا۔ لفٹ ہاتھ آتی تو زینے استعمال کرتا لیکن اُس نے ایسی کوئی کوشش نہیں کی تھی۔ لابی مین بیٹھا نظر آیا۔ سر گھٹنوں میں دے رکھا تھا۔

”سوڈا پانی کارب....!“ عمران نے اُسے آواز دی۔

وہ چونک کر سنبھل بیٹھا تھا۔!

”یہ تم نے کیا کیا....!“

”جو مجھ سے کہا گیا۔!“ اُس نے سپاٹ لہجے میں جواب دیا۔

”کس نے کہا تھا۔؟“

”مجھے یاد نہیں۔!“

”کیا کہا گیا تھا۔!“

”جو سامنے آئے اُسے مار ڈالو.... دیواریں توڑ دو.... دروازے اکھاڑ دو۔!“

”تم سو رہے تھے۔!“

”مجھے یاد نہیں....!“ اُس نے کہا اور پھر بیٹھے ہی بیٹھے عمران پر چھلانگ لگائی تھی۔ عمران کو

اس کا خدشہ نہیں تھا اسلئے ہوشیار بھی نہیں تھا۔ اُس سمیت فرش پر چلا آیا اور پھر اُسے ایسا محسوس

ہوا تھا جیسے پہاڑ آگرا ہو۔ اگر بڑی پھرتی سے اس کے نیچے سے نکل نہ جاتا تو ہڈیاں چور ہو جاتیں۔

اُچھل کر دور جا کھڑا ہوا اور اُس کے دوسرے حملے کا انتظار کرنے لگا۔ اُسے مضحک بیٹھا دیکھ کر پہلے

یہی سمجھا تھا کہ جو کیفیت بھی اُس پر طاری رہی تھی شاید اب اپنا اثر کھو چکی ہے! ورنہ وہ اُسے ہوشیار

کر کے اپنی طرف ہرگز متوجہ نہ کرتا۔ اُسکی بجائے دوسرے طریقوں سے اُس پر قابو پانے کی کوشش

کرتا۔ بہر حال اب تو جلد بازی سرزد ہو ہی چکی تھی۔ کسی نہ کسی طرح اُسے دوبارہ قابو میں کرنا تھا۔!

وہ بھی اٹھ بیٹھا تھا اور کسی لڑاکے مرغ کے سے انداز میں حملے کی گھات کر رہا تھا۔!

اُس نے پھر عمران پر چھلانگ لگائی تھی۔ لیکن اس بار اُس کا سر دیوار سے ٹکرایا تھا۔ جس کی

گوخ پوری لابی میں چکرائی تھی۔

وہ لڑکھایا تھا اور فرش پر گر پڑا تھا۔ سر میں آنے والی چوٹ ایسی ہی شدید تھی کہ پھر نہ اٹھ

سکا۔ انوری طور پر بیہوش ہو گیا تھا۔!

عمران اُس کے قریب ہی کھڑا اُسے بُرے تشویش نظروں سے دیکھتا رہا۔ کچھ ہی دیر پہلے اُس

درد نے سائیکو مینشن کے ایک ماہر ڈاکٹر کی جان لے لی تھی۔!